

விபத்தில் பெண் உயிரிழப்பு

கொழும்பு, ஒக்.23 உந்துருளி விபத்தில் காயமடைந்த 60 வயது டைய பெண் சிகிச்சை பயனின்றி நேற்றுமுன்தினம் உயிரிழந்தார். பூநகரி, வில்லடியைச் சேர்ந்த பூத்தம்பி பஞ்சாட்சரம் (வயது-60) என்பவரே உயிரிழந்துள்ளார்.


நேற்றுமுன்தினம் காலை கடைக்குச் சென்றவர் மீது யாழ்ப்பாணத்தில் இருந்து பூநகரி நோக்கிப் பயணித்த உந்துருளி ஒன்று கட்டுப்பாட்டை இழந்து மோதியது. அதில் அவர் படுகாயமடைந்தார். அவர் பூநகரி மருத்துவமனைக்குக் கொண்டு செல்லப்பட்டு மேலதிக சிகிச்சைகளுக்காக யாழ்ப்பாணம் போதனா மருத்துவமனைக்கு மாற்றப்பட்டார். எனினும் அவர் சிகிச்சை பயனின்றி உயிர் 04

இரணைமடு நீர் மட்டம் உயர்கின்றது

யாழ்ப்பாணம், ஒக்.23 தற்போது பெய்துவரும் மழையால் கிளிநொச்சி, இரணைமடுக் குளத்தின் நீர்மட்டம் உயர்ந்து வருகின்றது. நேற்றுக் குளத்தின் நீர் மட்டம் 13.6 அடியாகக் காணப்பட்டது. கிளிநொச்சி மாவட்டத்தின் சிறுபோகச் செய்கை முடிந்துள்ள நிலையில் குளத்தின் நீர் மட்டம் 8 அடியாகக் காணப்பட்டது. தற்போது பெய்துவரும் மழையால் நீர் வரத்து அதிகரித்துள்ளது. 04

வடக்கு மீனவர்களை விடுவிக்க வலியுறுத்தி இன்று கவனவீர்ப்பு

யாழ்ப்பாணம், ஒக்.23 இந்தியச் சிறையில் அடைக்கப்பட்டுள்ள இலங்கை மீனவர்களை விடுவிக்க வேண்டும் என்று வலியுறுத்தி யாழ்ப்பாணத்தில் இன்று கவனவீர்ப்பு உணர்வலம் ஒன்று நடத்தப்படவுள்ளது. இந்த உணர்வலத்தை யாழ்ப்பாண மாவட்ட மீனவர் சங்கங்க 04



உதயன்

மக்கள் மனம் நிறைந்த தமிழ் நாளிதழ்

பக்கங்கள் - 28
விலை - 30 ரூபாய்

சுடர் 34 கதிர் 328 ஐப்பசி 06 ஆம் நாள் புதன்கிழமை 23 ஒக்ரோபர் 2019 வள்ளுவர் ஆண்டு 2050

ரணிலைத் தனியாக சந்தித்து சம்பந்தன், சுமந்திரன் பேச்சு!

யாழ்ப்பாணம், ஒக்ரோபர் 23

அரசு தலைவர் தேர்தல் தொடர்பில் தலைமை அமைச்சர் ரணில் விக்கிரமசிங்கவுடன், தமிழ்த் தேசியக் கூட்டமைப்பின் தலைவர் இரா.சம்பந்தன் மற்றும் கூட்டமைப்பின் பேச்சாளர் எம்.ஏ.சுமந்திரன் ஆகியோர் தனியாக சந்தித்துப் பேச்சு நடத்தியுள்ளனர். இந்தச் சந்திப்பு கொழும்பில் நேற்றுமுன்தினம் இடம்பெற்றுள்ளது. 25

ஹிடலர், முகாபே போன்று நடந்து கொள்ள மாட்டேன்

சஜித் பிரேமதாச தெரிவிப்பு

கொழும்பு, ஒக்.23 ஊடகவியலாளர்களின் கைகளில் தற்போது முக்கியமானதொரு பொறுப்பு உண்டு. கடந்த காலத்தில் நானும், எனது பிரதிவாதியும் ஊடகங்களை எவ்வாறு கையாண்டோம் என்பதைச் சீர்தூக்கி ஆராய்ந்து பார்க்க வேண்டும். நான் என்னுடைய அரசியல் பயணத்தில் ஹிடலர், இடியமீன், ரொபேட் முகாபே ஆகியோரைப் பின்பற்றி, அவர்களைப் போல உருவாக வேண்டுமென்ற எண்ணத்தில் எப்போதும் பயணித்ததில்லை. இவ்வாறு புதிய ஜனநாயக முன்னணியின் அரசு தலைவர் வேட்பாளர் சஜித் பிரேமதாச தெரிவித்தார். புதிய ஜனநாயக முன்னணியின் அரசு தலைவர் வேட்பாளர் சஜித் பிரேமதாசவுக்கு ஜன 25



கொல்லவும் திருடவும் தெரிந்தவரே கோத்தா

அப்படிப்பட்டவரை மக்கள் அடியோடு நிராகரிப்பார்கள் என்கிறார் சந்திரிகா

கொழும்பு, ஒக்.23 சிறிலங்கா பொது மக்கள் முன்னணியின் அரசு தலைவர் வேட்பாளர் கோத்தபாய ராஜபக்சபல கொலைகளுக்குக் காரணமானவர். திருட்டுகளுக்கும் உடந்தையானவர். அப்படிப்பட்டவரை இலங்கை மக்கள் அடியோடு நிராகரிப்பார்கள். அவரின் தோல்வி இப்போதே உறுதியாகி விட்டது. இவ்வாறு முன்னாள் அரசு தலைவரும், சிறிலங்கா சுதந்திரக் கட்சியின் முன்னாள் தலைவருமான சந்திரிகா பண்டா 25



ரநாயக்க குமாரதுங்க தெரிவித்தார். இலங்கையில் நவம்பர் மாதம் 16ஆம் திகதி நடைபெறவுள்ள அரசு தலைவர் தேர்தல் தொடர்பாகப் பன்னாட்டு செய்திச் சேவையொன்றுக்கு வழங்கிய செவ்வியிலேயே அவர் இவ்வாறு தெரிவித்தார். அவர் மேலும் தெரிவித்துள்ள 25

ஸ்மார்ட் லாம் போலுக்கு தடை கோரும் வழக்கு ஒத்தி வைப்பு

கொழும்பு, ஒக்.22 யாழ்ப்பாணம் மாநகர எல்லைக்குட்பட்ட பகுதிகளில் ஸ்மார்ட் லாம் போல் கோபுரங்களை அமைப்பதற்குத் தடை விதிக்க 25

கக் கோரி யாழ்ப்பாணம் மேல் நீதிமன்றில் தாக்கல் செய்யப்பட்ட நீதிப் பேராணை நேற்றுச் செவ்வாய்க்கிழமை விசாரணைக்கு எடுக்கப்பட்டது. 25

குடும்பத் தலைவர் கொலை: இருவருக்கு தூக்குத் தண்டனை

யாழ்ப்பாணம், ஒக்.23 யாழ்ப்பாணம், காரைநகரில் குடும்பத் தலைவர் ஒருவரைக் கொலை செய்த மைக்காக இருவருக்கு யாழ்ப்பாணம் மேல் நீதிமன்ற நேற்றுத் தூக்குத் தண்டனை விதித்தது. 2008ஆம் ஆண்டு ஜனவரி மாதம் 3ஆம் திகதி காரைநகர் பாலாவோடையில் முருகேசு கணேசன் என்பவர் கூரிய ஆயுதங்களால் தாக்கிக் 25

இராணுவத்தினரின் செயலால் அரசியல் கைதிகள் அச்சத்தில்

யாழ்ப்பாணம், ஒக்.23 இராணுவத்தினரின் செயற்பாடுகள் அச்சமளிப்பதால் தமது உயிர்களைப் பாதுகாக்க நடவடிக்கை எடுக்க வேண்டும் என்று மகசீன் சிறையில் உள்ள தமிழ் அரசியல் கைதிகள் தேர்தல்கள் ஆணைக்குழுவிடம் கடிதம் மூலம் வேண்டுகோள் விடுத்துள்ளனர் என்று அறிய முடிகின்றது. மகசீன் சிறைச்சாலையில் தமிழ் அரசியல் கைதிகள் தடுத்து வைக்கப்பட்டுள்ள பிரிவுக்குக் 04

கடந்தவாரம் சென்ற இராணுவத்தினர் கைதிகளின் சிலரின் பெயர்களை அழைத்து அவர்களைத் தனியாக அழைத்துச் சென்று அடையாளப்படுத்திக் கொண்டு சென்றனர். இவ்வாறு சிலரைமட்டும் அழைத்து அடையாளப்படுத்துவது அச்சத்தை ஏற்படுத்துகின்றது என்று தமிழ் அரசியல் கைதிகள் தெரிவித்துள்ளனர். கடந்த காலங்களில் வெலிகடைச் சிறைச் சாலை உள்ளிட்ட சிறைச் சாலைகளில் 04

தேசிய பாதுகாப்புக்கே எம் ஆட்சியில் முதலிடம்

கோத்தபாய ராஜபக்ச தெரிவிப்பு

கொழும்பு, ஒக்.23 தேசிய பாதுகாப்பை உறுதிப்படுத்திச் சிறந்த நாட்டை என்னால் மட்ட 25

டுமே கட்டியெழுப்ப முடியும். எமது ஆட்சியில் தேசிய பாதுகாப்புக்கே எந்த நிலையி 25

இலங்கையின் அதிவேக மொபைல் வலையமைப்பு என OOKLA® விருது வழங்கி கௌரவிக்கப்பட்டுள்ளது.

Digitized by Noolaham Foundation. noolaham.org | aavanaham.org

Sri Lanka Telecom Mobitel



குருப்பெயர்ச்சி பலன்கள்!

2019 — 2020

குரு பகவான் ஒரு ராசியில் இருந்து அடுத்த ராசிக்கு செல்வதற்கு 13 மாதங்கள் அல்லது ஒரு வருடம் ஆகும். இப்படி ஒரு ஆண்டுக்கு ஒருமுறை நிகழக்கூடிய குரு பெயர்ச்சி இந்த வருடம் 29.10.2019 அன்று நிகழ்கிறது. விகாரி வருடம் ஐப்பசி மாதம் 12ஆம் நாள் செவ்வாய்க்கிழமை, வாக்கிய பஞ்சாங்கப்படி, விருச்சிகம் ராசியில் இருந்து தனுசு ராசிக்கு மாறுதலாகிச் செல்கிறார். குரு பகவான் தனுசு ராசியில் 14.11.2020 வரை சஞ்சாரம் செல்கிறார். குரு பார்க்க கோடி நன்மை என்றும், கோடி தோஷம் விலகும் என்றும் நம்பப்படுகிறது. குரு பெயர்ச்சியினால் நன்மைகள் நடக்கும் என்று பொதுவாக நம்பலாம்,

சாதூர்யமான குணம் கொண்ட சிம்ம ராசி அன்பர்களே !,

போற்றுதல், தூற்றுதல் இரண்டையும் ஒன்றாகவே எண்ணும் நீங்கள், யாருக்காகவும் உங்களின் கொள்கைகளை மாற்றிக்கொள்ளாதவர். முன் வைத்த காலைப் பின் வைக்காத நீங்கள் திடீர் முடிவுகளை எடுத்து எதிரிகளைத் திக்குமுக்காடச் செய்வீர்கள்.

உங்களின் ராசிக்கு சுகஸ்தானமான 4ஆம் வீட்டில் அமர்ந்து கொண்டு வீண் விரயத்தையும், ஏமாற்றங்களுக்கும் தந்த குரு பகவான் 29.10.2019 முதல் 13.11.2020 வரை ராசிக்கு 5ஆம் வீட்டில் அமர்வதால் நீங்கள் புதிய பாதையில் பயணிப்பீர்கள். வாழ்வில் எதிர்பாராத அதிர்வு மாற்றங்கள் உண்டாகும். குடும்பத்தின் அடிப்படை வசதி, வாய்ப்புகள் உயரும். கல்யாணம், காது குத்து நிகழ்ச்சி என வீடுகளைகட்டும். கணவன், மனைவிக்குள் அன்யோன்யம் பிறக்கும். மகளின் திருமணத்தை கோலாகலமாக நடத்துவீர்கள். மகனுக்கும் நல்ல இடத்தில் மணப்பெண் அமையும்.

குழந்தை இல்லாதவர்களுக்குக் குழந்தை பாக்கியம் உண்டாகும். பூர்வீக சொத்தில் உங்களின் பங்கு கைக்கு வரும். தாய்வுழி உறவினர்கள் உங்களைப் புரிந்துகொள்வார்கள். சொந்தமாக இடம் வாங்கும் யோகம் உண்டாகும். குலதெய்வக் கோயிலுக்குச் செய்யவேண்டிய நேர்த்திக்கடனை இப்போது நிறைவேற்றுவீர்கள்.

சிம்மம்



வேலைக்கு விண்ணப்பித்துக் காத்திருந்தவர்களுக்கு நல்ல நிறுவனத்திலிருந்து அழைப்பு வரும். மனைவி வழி உறவினர்கள் மதிப்பார்கள். அதிக வட்டிக்கு வாங்கியிருந்த கடனைத் தந்து முடிப்பீர்கள். நட்புவட்டத்தில் பயனடைவீர்கள்.

குருபகவானின் பார்வைப் பலன்கள்:

உங்களின் ராசிக்கு 9ஆம் வீட்டை குரு பார்ப்பதால் உங்களின் இலக்கை நோக்கி முன்னேறுவீர்கள். பாகப்பிரிவினை சுகுமமாக முடியும். கோயில் கும்பாபிஷேகத்தைத் தலைமையேற்று நடத்துவீர்கள். சொந்த ஊரில் இழந்த செல்வாக்கை மீண்டும் பெறுவீர்கள். புதினோறாம் வீட்டை குரு பார்ப்பதால் உங்களின் புகழ், கௌரவம் கூடும். புதிய பதவிக்கு உங்களின் பெயர் பரிந்துரை செய்யப்படும்.

குருபகவானின் நட்சத்திர சஞ்சாரம்:

29.10.2019 முதல் 31.12.2019 வரை குருபகவான் கேதுவின் நட்சத்திரமான மூலம் நட்சத்திரத்தில் செல்

வதால் மகம் நட்சத்திரக்காரர்கள் உணர்ச்சிவசப்படாமல் செயல்படுவது நல்லது. எதிர்மறை எண்ணங்களுக்கு இடம் கொடுக்காதீர்கள்.

உடல்நலனில் கவனமாக இருப்பது நல்லது. பூரம், உத்திரம் 1 ம் பாதம் நட்சத்திரக்காரர்களுக்கு ஓரளவு நற்பலன்கள் உண்டாகும்.

1.1.2020 முதல் 5.3.2020 வரை மற்றும் 31.7.2020 முதல் 18.10.2020 வரை உங்கள் ஜீவனாதிபதியான சுகிரனின் பூரமும் நட்சத்திரத்தில் குரு பகவான் செல்வதால், பூரம் நட்சத்திரக்காரர்களுக்கு வேலைச்சுமை அதிகரிக்கும். குடும்பத்தினரைப் பற்றி யாமிடமும் குறைத்துப் பேச வேண்டாம். மகம், உத்திரம் நட்சத்திரத்தில் பிறந்தவர்களுக்கு முயற்சிகள் பலிதமாகும். 6.3.2020 முதல் 27.3.2020 வரை மற்றும் 19.10.2020 முதல் 13.11.2020 வரை குரு பகவான் உங்களின் ராசிநாதன் சூரியனின் நட்சத்திரமான உத்திரமும் 1ஆம் பாதத்தில் அமர்வதால் உடல்நலனில் கவனமாக இருப்பது நல்லது. அரசு வகை காரியங்களில் கவனமாக இருங்கள்.

மகரத்தில் குரு பகவான்:

28.03.2020 முதல் 6.7.2020 வரை குரு பகவான் உங்கள் ராசிக்கு 6 ம் வீடான மகர ராசியில் அதிசாரமாகியும், வக்கிரமாகியும் அமர்வதால் எதிர்ப்புகள் அதிகமாகும். பழைய கடனை அடைக்க புதிய வழி பிறக்கும்.

குரு பகவானின் வக்கிர சஞ்சாரம்:

7.7.2020 முதல் 30.7.2020 வரை உள்ள காலகட்டத்தில் உத்திரமும் 1 ஆம் பாதம் தனுசு ராசியில் குரு வக்கிரமடைவதால் பொது விழாக்கள், சுப நிகழ்ச்சிகளில் முதல் மரியாதை கிடைக்கும்.

அரசால் அனுசூலம் உண்டு. நீண்ட நாளாக எதிர்பார்த்துக் காத்திருந்த அயல்நாட்டுப் பயணம் சாதகமாக அமையும். வீடு கட்டப் பள்ளம் அப்பருவலாகும். கோயில் விசேஷங்களை முன்னின்று நடத்துவீர்கள். வெளிவட்டாரத்தில் செல்வாக்கு உயரும். அதிகாரிகளின் நட்பு கிடைக்கும்.

31.7.2020 முதல் 10.09.2020 வரை பூரமும் நட்சத்திரத்தில் குரு வக்கிர கதியில் செல்வதால் பிரபலங்களின் உதவியுடன் தள்ளிப்போன காரியங்களை விரைந்து முடிப்பீர்கள். இல்லத்தில் திருமணம் கூடிவரும். வாகனத்தைச் சீர்செய்வீர்கள். அழகு, ஆரோக்கியம் கூடும்.

வியாபாரிகளுக்கு:

வியாபாரத்தில் இரட்டிப்பு லாபம் உண்டு. இங்கிதமாகவும், இதமாகவும் பேசி வாடிக்கையாளர்களைக் கவருவீர்கள். சிலர் புது தொழில் அல்லது புது கிளைகள் தொடங்குவீர்கள். மெடிகல், வாகனம், கல்விக் கூடங்கள், கமிஷன் வகைகளால் லாபமடைவீர்கள். உங்களின் ரசனைக்கேற்ப கடையை விரிவுபடுத்துவீர்கள். சிலர் சொந்த இடத்துக்கு மாற்றுவீர்கள்.

உத்தியோகஸ்தர்களுக்கு:

பெண்கள் உயர்கல்வியில் வெற்றிபெறுவார்கள். தோஷங்களால் தடைப்பட்ட கல்யாணம் நல்லவிதத்தில் முடியும். நினைத்ததைச் சாதிப்பீர்கள். எதிர் பார்த்த நிறுவனத்தில் அதிக சம்பளத்துடன் புதிய வேலை அமையும்.



மாணவர்களுக்கு:

மாணவ மாணவிகளின் நினைவாற்றல், அறிவாற்றல் கூடும். அனைத்துப் பாடங்களிலும் அதிக மதிப்பெண்கள் குவிப்பார்கள். ஆசிரியர்கள் பக்கபலமாக இருப்பார்கள். உயர்கல்வியில் வெற்றியுண்டு. விரும்பிய படிப்பில் சேருவீர்கள்.

கலைத்துறையினருக்கு:

கலைத்துறையினர் புகழடைவார்கள். சிலருக்கு விருது கிடைக்கும். உதாசினப் படுத்திய நிறுவனமே உங்களை அழைத்துப் பேசும். சம்பள பாக்கி கைக்கு வரும். உங்களின் படைப்புத் திறன் அதிகரிக்கும். இந்த குரு மாற்றம் தொடர்தெல்லாம் துலங்க வைப்பதுடன், எதிர்பாராத திடீர் யோக்கங்களையும் அள்ளித்தரும்.

பரிகாரம்:

கேது மட்டுமே உங்களுக்கு சாதகம் இல்லாமல் இருக்கிறார். இதனால் தினமுமே விநாயகரை அருகம் புல் சாற்றி வழிபட்டு வாருங்கள். பிள்ளையாருக்கு நெய் தீபம் ஏற்றி வழிபடுங்கள். உடல் ஒத்துழைத்தால் சதுர்த்தி விரதம் இருப்பது கூட உங்களுக்கு அதிக அளவில் நன்மையை தரும்.

வணங்க வேண்டிய தெய்வம் : சிவபெருமான்

ராசியான திசை : கிழக்கு

ராசிக்கல் : மாணிக்கம்

ராசியான கிழமை : ஞாயிறு மற்றும் செவ்வாய்

ராசியான நிறம் : நல்ல சிவப்பு

ராசியான எண்கள் : 1,2,3,9



பாராட்டி வாழ்த்துகின்றோம்



கோணேஸ்வரன் நகுலேஸ்வரி தம்பதிகளின் செல்வப் புதல்வியும் யா/அச்சுவேலி ஆரம்பபாடசாலை மாணவியுமான

செல்வி

கோணேஸ்வரன்

ஷஜானி

ஐந்தாம் ஆண்டுப் புலமைப்பரிசில் பரீட்சையில் 170 புள்ளிகளைப் பெற்று திறமைச் சித்தியடைந்தமையையிட்டு மனதார பாராட்டி வாழ்த்துவதுடன் மேன்மேலும் பரீட்சைகளில் சித்தி பெற்று

உயர் பதவிகளைப் பெற வேண்டுமென இறைவனைப் பிரார்த்திக்கின்றோம். மேலும் உக்கமளித்த பாடசாலை அதிபர், ஆசிரியர்கள், பெற்றோருக்கும் எமது வாழ்த்துக்கள்.

வாழ்த்துவோம்: அப்பம்மா, அப்பம்மா, சின்னப்பம்மா, மாமா, மாமி, சின்னமாமா, சித்தப்பமாமர், சித்திமார், அண்ணன் பிரியன், தம்பி வாணன், அம்மப்பா, அம்மம்மா, கார்த்தி மாமா, அன்ரிமார்.

வீடு வாடகைக்கு தேவை

கொக்குவில், இணுவில், மருதனார்மட்டம், உரும்பிராய் ஆகிய பிரதேசத்தில் இருவர் கொண்ட குடும்பத்திற்கு இரண்டு வருடத்திற்கு மட்டும் வீடு வாடகைக்கு தேவையாக உள்ளது. தொடர்பு கொள்ளவும்:- 077 797 3802

வீடு வாடகைக்கு

யா/கொக்குவில் இந்துக்கல்லூரிக்கு அண்மையில் அமைந்துள்ள வீடு வாடகைக்குண்டு. 077 744 3682

VACANCY FOR DRAFTSMAN

Urgent Vacancy in Jaffna Office for a draftsman with the ability to draft 2D/3D architectural drawing & proficiency in AutoCAD & Sketch up. (CS/28755)

0771385371

பாராட்டி வாழ்த்துகின்றோம்



யா/மீசாலை வீரசிங்கம் ஆரம்ப வித்தியாலத்தைச் சேர்ந்த **செல்வி கோபாலராஜா வந்தனா**

12.10.2019 அன்று நடைபெற்ற மாகாணமட்ட துரித கணிதச் செய்கை போட்டியில் தரம் - 02 கில் பங்குபற்றி முதலாமிடத்தைப் பெற்று எமது பாடசாலைக்கு பெருமை சேர்த்துள்ளார். இவரைப் பாராட்டி வாழ்த்துகின்றோம்.

வாழ்த்துவோம்: அதிபர், ஆசிரியர்கள், யா/மீசாலை வீரசிங்கம் ஆரம்ப வித்தியாலம்

புதிய பிரிவுகள் ஆரம்பம்

DMI COMPUTER EDUCATION
Dip.in Information Technology
Dip.in Office Automation
Dip.in PC Application
Dip.in Microsoft Office
Dip.in Web Designing
Hardware, Multimedia, Auto CAD, Java, C++, PHP

ஆங்கிலம் பேச, எழுத, வாசிக்க யாழில் பெருமளவு மாணவர்கள் தெரிவு செய்யும் **Diploma in English Spoken English**

IT & ENGLISH DUAL DIPLOMA



NVQ Courses
- ICT (Full Time- 6 Months)
- CAA (Full Time- 3 Months)
- CAA (Part Time- 6 Months)
15/10/2019 க்கு முன்னர் அரச சான்றிதழ்கள் உறுதிப்படுத்திக்கொள்ளுங்கள்

சீங்கள வகுப்புகள் ஆரம்பம்
Sinhala Medium இல் கற்ற பட்டதாரி ஆசிரியர்கள் வகுப்புகள் அனைத்து கிளைகளிலும் நடைபெறப்படுகிறது.

DMI COMPUTER EDUCATION
யாழ்ப்பாணம் No.113, கன்னாதிட்டி வீதி [சயன்ஸ்ஹோல் அருகாமை] 021 222 4403

M.M.V. வீதி, (மத்திய வாகன வித்தியாலம் அருகாமையில் செவ்வீதி முன்பு)	கண்டி வீதி, (HNB ல்லி அருகாமையில்)	No.120, செ. செ. வீதி, (NSB ல்லி அருகாமையில்)	சீரணிச்சந்தி	A9 வீதி, அனந்தமூலம் (மத்திய கல்வி நகரில் முன்பாக)
நெல்லியடி	சாவகச்சேரி	கன்னாகம்	சண்டிப்பாய்	கிளிநொச்சி
021 226 2470	021 227 0775	021 224 1970	021 225 6665	021 228 5655

STUDY , WORK & SETTLE IN
CANADA
GERMANY
FRANCE
LATVIA (NO IELTS)
EUROPE (செல்ல வழிகாட்டல்)

ESL + BUSINESS ADMINISTRATION
JOURNALISM & MEDIA
HUMAN RESOURCES
TOURISM & HOSPITALITY
BANK BALANCE
SCHENGAN VISA
FULL IN ENGLISH MEDIUM

ROYAL EDUCATION SERVICE 0777 911 649 / 0777 216 291
Jampettah street , Colombo 13
குறைந்த செலவில், விரைவில் பயணம்.

Sampath DOUBLE S
சேமிப்புக் கணக்கு

100% வரை
போனஸ் வட்டி

இப்பொழுது சம்பத் Double S போனஸ் கணக்கின் சேமிப்புகளுக்கு, ஒவ்வொரு மாதமும் வட்டிக்கு மேலதிகமான 100% வரை போனஸ் வட்டி.

மேலும் பல அணுகலங்கள்!

- ஒன்லைன் வங்கிச்சேவை வசதி மற்றும் கணக்கில் மேற்கொள்ளப்படும் கொடுக்கல் வாங்கல்கள் குறித்த உடனடி SMS Alerts.
- Cardless Cash சேவை மூலம் பணம் மீள்பெறல்.
- ATM கொடுக்கல் வாங்கல் மற்றும் கணக்கை ஆரம்பிக்கும்போதே ஏனைய கொடுக்கல் வாங்கல்களை மேற்கொள்ளக்கூடிய International Mastercard/Visa டெபிட் அட்டை.
- நாடு முழுவதும் பரந்திருக்கும், 365 நாட்களும் இயங்கும் சூப்பர் கிளைகள் உட்பட 229 கிளைகள்.

இன்றே சம்பத் Double S கணக்கொன்றினை ஆரம்பித்து 100% போனஸ் வட்டியை பெறுங்கள்!

சாதாரண வட்டி வீதம் 3% (வருடந்த வட்டி)

சம்பத் வங்கி
எதிர்காலத்தை முன்னோடிகள்

தர்மத்தின் சக்தி!

மரண அறிவித்தல்கள்

திருமதி சந்திராதேவி புண்ணியானந்தம்

நெட்டிலிப்பாய் கோண்டாவிலைப் பிறப்பிடமாகவும் வசிப்பிடமாகவும் கொண்ட சந்திராதேவி புண்ணியானந்தம் கடந்த (21.10.2019) திங்கட்கிழமை அகால மரணமடைந்தார்.



அன்னார் காலஞ்சென்றவர்களான பொன்னுச்சாமி யோகம்மா தம்பதிகளின் அன்பு மகளும் காலஞ்சென்றவர்களான மயில்வாகனம் பார்வதி தம்பதிகளின் அன்பு மருமகளும் காலஞ்சென்ற புண்ணியானந்தத்தின் அன்பு மனைவியும் புவிதரன் (ஆசிரியர்- யா/ இந்துக்கல்லூரி) பரணிதரன் (பிரான்ஸ்), காங்காதரன் (கொழும்பு) ஆகியோரின் அன்பு தாயாரும் தமயந்தி (IT), கிருசா (பிரான்ஸ்) ஆகியோரின் பாசபிகு மாமியாரும் அக்ஷயாவின் (பிரான்ஸ்) அன்புப்பேர்த்தியும் சற்குணலீலாவதி, மகேஸ்வரன் (ஓய்வுபெற்ற பிரதி அதிபர் - யா/இந்துக்கல்லூரி), சரோஜினிதேவி, காலஞ்சென்ற லட்சுமிதேவி மற்றும் சகுந்தலாதேவி (கனடா), ஜெமிலாதேவி (கனடா) ஆகியோரின் அன்புச்சகோதரியும் ஆவார்.

அன்னாரின் இறுதிக்கிரியைகள் இன்று (23.10.2019) புதன்கிழமை மு.ப 10.30 மணியளவில் அவரது மகன் (புவிதரன்) 83, ஆனைக்கோட்டை வீதி கொக்குவில் மேற்கு கொக்குவில் அமைந்துள்ள அவரது இல்லத்தில் நடைபெற்று பூதவுடல் நல்லடக்கத்திற்காக கோண்டாவில் காரைக்கால் இந்து மயானத்திற்கு எடுத்துச்செல்லப்படும்.

இந்த அறிவித்தலை உற்றார், உறவினர், நண்பர்கள் அனைவரும் ஏற்றுக் கொள்ளவும்.

076 157 9654

தகவல்: குடும்பத்தினர்



சமந்தபுரம் என்ற சிற்றூரில் சங்கர் என்ற வள்ளல் ஒருவர் வாழ்ந்து வந்தார். அவருடைய இரக்க குணத்தை ஊரார் அனைவரும் அறிந்திருந்தனர். சங்கர் இப்படி நடந்து கொள்வது அவருடைய மனைவிக்குப் பிடிக்கவில்லை.

“இப்படி இருப்பதை எல்லாம் கொடுத்துக் கொண்டே இருந்தால், ஒருநாள் நாமும் அவர்களைப் போல இல்லாதவர்களாகி, இருப்பவர்களிடம் சென்று கையேந்த வேண்டிய சூழ்நிலை உருவாகிவிடும். ஆகவே, கொடுப்பதை நிறுத்துங்கள்... போதும் நாம் தர்மம் செய்தது!” என்று உபதேசம் செய்தாள்.

“தர்மம் தலை காக்கும் என்று நீ கேள்விப்பட்டதில்லையா? நான் தர்மம் செய்கிறேன். தடுக்காதே. ஓர் ஆண் தர்மம் செய்தால் அந்த தர்மத்தின் பாதிப்பைப் பெண்ணைச் சேரும் என்கின்றனர். அதன்படி நான் செய்யும் தர்மத்தில் பாதி உன்னைக் கட்டாயம் வந்தடையும். ஒரு பெண் செய்யும் பாவத்தில் பாதிப்பாவம் ஆண் மக்களை அடையும் என்று சொல்லப்படுகிறது. ஆகவே, தயவு செய்து நீ இம்மாதிரிப் பாவம் செய்து உன் பாவத்தை எனக்கும் பங்கு போடாதே!” என்றார். அதன் பிறகு சங்கரின் மனைவி இது குறித்து எதுவும் பேசவில்லை.

தன் மனம் போனபடி தான்தர்மங்களைச் செய்து கொண்டிருந்தார் சங்கர்.

ஒருசமயம் சங்கரும், அவரது மனைவியும் பக்கத்து ஊரில் நடைபெற்ற நிகழ்வுக்குச் சென்று விட்டுத் திரும்பியபோது, பெருமழை பிடித்துக் கொண்டது. எனவே, பாதை சேறும் சகதியுமாக இருந்ததால், அவர்களது வண்டி நின்றது.

அப்போது கையில் துப்பாக்கியுடன் வழி மறித்தான் கொள்ளைக்காரன் ஒருவன்.

“மரியாதையாக இருப்பதைக் கழற்றிக் கொடுங்கள்” என மிரட

டினான். சங்கரின் மனைவி பதறிப் போனாள். உதவிக்கு ஆள் வராதா? என்று ஏங்கினாள். “நாங்கள் நகைகளைக் கழற்றித் தரவில்லை என்றால் என்ன செய்வாய்?” என்று கேட்டார் சங்கர். “துப்பாக்கியால் சுட்டுக் கொன்று விட்டு நகைகளைக் கொள்ளையடித்து போவேன்!” என்றான் கள்வன்.

“எங்கள் நகைகளைத் தருவதற்கில்லை. உன்னால் முடிந்ததைச் செய்து கொள்!” என்றார் சங்கர். துப்பாக்கியால் அவர் நெஞ்சை நோக்கி சுட்டான் திருடன். ‘ஓ’ என்ற சின்னச் சத்தமும், புகையும் கிளம்பியதே தவிர குண்டு வெடித்து சங்கர் உயிரைக் குடிக்கவில்லை. மீண்டும் மீண்டும் சுட்டான் கள்வன்.

துப்பாக்கியில் போடப்பட்டிருந்த குண்டுகள், மழையில் நனைந்திருந்த காரணத்தால் வெடிக்கவில்லை.

“பிடி அவனை” என்று வண்டிக்காரனிடம் குரல் கொடுத்தார் சங்கர். அவரும் திருடன் மேல் பாய்ந்தார். நிலமை விபரீதமாகி விட்டது என்று தெரிந்து கொண்ட திருடன் அங்கிருந்து ஓட்டம் பிடித்தான். அதன்பின் வீடு வந்து சேர்ந்தனர். அப்போது சங்கர் சொன்னார்.

“இதுதான், தர்மத்தின் சக்தி. நாம் வெளியூருக்கு நிகழ்வுக்குப் போய் திரும்பும்போது கொள்ளையன் வந்து கொள்ளையடிக்க வேண்டும் என்பது விதி.

ஆனால், கொள்ளை போகாத வாறு எம்மைக் காப்பாற்ற அனுப்பப்பட்ட மழைதான் தர்மத்தின் சக்தி. சாதாரணமாக வந்து யாராவது என்னிடம் கேட்டாலே தந்து விடுவேன்.

ஆயினும், என்னிடம் கொள்ளையடிக்க வேண்டும் என்று ஒருவன் கருதினால், அவனுக்குக் கொடுக்க மனம் வரவில்லை. நான் செய்த தர்மம்தான் மழை வடிவில் வந்து எம்மை காப்பாற்றியது” என்றான். தர்மத்தின் மதிப்பை முதல் முறையாகப் புரிந்து கொண்டான் சங்கரின் மனைவி.



தோற்றம்
26
.
11
.
1943

மறைவு
21
.
10
.
2019

திருமதி ஞானேஸ்வரி தனபாலசிங்கம்

மாத்தளையைப் பிறப்பிடமாகவும் கொல்லன்கலட்டி, சுழிபுரம் மேற்கு ஆகிய இடங்களை வசிப்பிடமாகவும் கொண்ட திருமதி ஞானேஸ்வரி தனபாலசிங்கம் கடந்த (21.10.2019) திங்கட்கிழமை கொல்லன்கலட்டியில் இறைபுதமடைந்தார்.

அன்னார் காலஞ்சென்றவர்களான கிருஷ்ணர் வள்ளியம்மை தம்பதிகளின் அன்பு மகளும் காலஞ்சென்றவர்களான சின்னத்தம்பி முத்துப்பிள்ளை தம்பதிகளின் அன்பு மருமகளும் தனபாலசிங்கத்தின் (குஞ்சர் - ஓய்வுநிலை மின்சாரவியலாளர், காகித ஆலை வாழைச்சேனை) அன்பு துணைவியும் மயூரனின் (பிரான்ஸ்) அன்புத்தாயாரும் நளினியின் (பிரான்ஸ்) பாசபிகு மாமியாரும் பவித்திரா, அஸ்வின், சஞ்சய் ஆகியோரின் அருமைப்பேர்த்தியும் காலஞ்சென்றவர்களான சிவசுப்பிரமணியம் சிவபாதசுந்தரம் சிவசிதம்பரம் மற்றும் பரமேஸ்வரி (நியூசிலாந்து), மகேஸ்வரி, சிவப்பிரகாசம் (மலேசியா), குகனேஸ்வரி, இரத்தினேஸ்வரி (சுவிற்சர்லாந்து), பரமேஸ்வரன் (ஓய்வுநிலை நில அளவையாளர்), ஆகியோரின் அன்புச்சகோதரியும் வை.சரஸ்வதி, காலஞ்சென்ற சி.துரைசிங்கம், ஆகியோரின் மைத்துனியும் ஆவார்.

அன்னாரின் இறுதிக்கிரியைகள் நாளை (24.10.2019) வியாழக்கிழமை காலை 9.00 மணியளவில் அவரது இல்லத்தில் நடைபெற்று திருவுடல் தகனக்கிரியைக்காக கீரிமலை இந்து மயானத்திற்கு எடுத்துச்செல்லப்படும்.

இந்த அறிவித்தலை உற்றார், உறவினர், நண்பர்கள் அனைவரும் ஏற்றுக்கொள்ளவும்.

தகவல் : சி.தனபாலசிங்கம்
(கனவர்-குஞ்சர்)
021 205 9276

மடத்தடி, கொல்லன்கலட்டி,
தெல்லிப்பழை.



மரண அறிவித்தல்

பிறப்பு


25



10



1938



இறப்பு

20



10



2019

ஆறுமுகம் விசுவலிங்கம்

யாழ். நயினாதீவு 8ம் வட்டாரத்தைப் பிறப்பிடமாகவும், புங்குடுதீவு 5ம் வட்டாரம், கச்சேரி நல்லூர் விதி ஆகிய இடங்களை வதிவிடமாகவும் கொண்ட ஆறுமுகம் விசுவலிங்கம் அவர்கள் கடந்த (20.10.2019) ஞாயிற்றுக்கிழமை இறைவனடி சேர்ந்தார்.

அன்னார் காலஞ்சென்றவர்களான ஆறுமுகம் - சின்னத்தங்கம் தம்பதிகளின் அன்பு மகனும் காலஞ்சென்றவர்களான கணேசமூர்த்தி - தையல்முத்து தம்பதிகளின் அன்பு மருமகனும் சர்வலோகசிந்தாமணி அவர்களின் ஆருயிர்க் கணவரும் கேதீஸ்வரன், சத்தியமூர்த்தி, சசிகலா, கிருஷ்ணகலா, சசிகலா ஆகியோரின் பாசமிகு தந்தையும் செல்லத்துரை, காலஞ்சென்றவர்களான யோகநாதன், முத்துலெட்சுமி, சரஸ்வதி மற்றும் கோபாலன், சிவசிதம்பரம், சண்முகநாதன், கமலேஸ்வரி, இராஜேஸ்வரி ஆகியோரின் பாசமிகு சகோதரரும் தமயந்தி, சிவமனோகரி, உதயகுமாரன், இராஜேஸ்வரன், வசந்தன் (Sam Master) ஆகியோரின் பாசமிகு மாமனாரும் காலஞ்சென்றவர்களான தனலெட்சுமி, சிதம்பரம், பரமலிங்கம், பரமசிவம் மற்றும் சரசலெட்சுமி, வசந்தாதேவி, ரஜினி, ரெட்ணசிங்கம், மகேஸ்வரன், சதாசிவமூர்த்தி மற்றும் காலஞ்சென்ற புள்பராணி ஆகியோரின் அருமை மைத்துனரும் சிவபாக்கியம் அவர்களின் அன்புச் சகலனும், கிஷாந், கிருஷ்ணாணி, தர்ஷாணி, சதுஷன், சார்கவி, சுவாதிகன், பாவலன், அட்சரா, அட்சரன், யதுஷன், அபிஷன், அயனா ஆகியோரின் அன்புப் பேரனும் ஆவார்.

அன்னாரின் இறுதிக்கிரியைகள் நாளை (24.10.2019) வியாழக்கிழமை மு.ப 10.00 மணியளவில் அவரது இல்லத்தில் நடைபெற்று பூதவுடல் தகனக்கிரியைகளுக்காக செம்மணி இந்து மயானத்திற்கு எடுத்துச் செல்லப்படும்.

இவ் அறிவித்தலை உற்றார், உறவினர், நண்பர்கள் அனைவரும் ஏற்றுக்கொள்ளுமாறு கேட்டுக்கொள்கின்றோம்.

இல. 237, கச்சேரி நல்லூர் வீதி,
யாழ்ப்பாணம்.

தகவல்
குடும்பத்தினர்.

தொடர்புக்கு:

சர்வலோகசிந்தாமணி (மனைவி) : 0212223512
வசந்தன் (மருமகன் - Sam Master) : 077 8480604
கேதீஸ்வரன் (மகன்) : +41796496217

சத்தியமூர்த்தி (மகன்) : +41627512041
உதயகுமாரன் (மருமகன்) : +41628712870
இராஜேஸ்வரன் (மருமகன்) : +41434778622

மரண அறிவித்தல்

அன்னை
மடியில்
28
.
06
.
1934



ஆண்டவன்
அடியில்
22
.
10
.
2019

கனகமணி துரைச்சாமி

புங்குடுதீவு 3 ஆம் வட்டாரத்தைப் பிறப்பிடமாகவும், நந்தாவில் அம்மன் கோவிலடியை வசிப்பிடமாகவும் கொண்ட கனகமணி துரைச்சாமி நேற்று (22.10.2019) செவ்வாய்க் கிழமை காலமானார்.

அன்னார் காலஞ்சென்ற துரைச்சாமியின் அன்பு மனைவியும் காலஞ்சென்றவர்களான நாகலிங்கம் வள்ளியம்மை தம்பதிகளின் அன்பு மகளும் காலஞ்சென்றவர்களான வேலுப்பிள்ளை பெரியதங்கச்சி தம்பதிகளின் மருமகளும் காலஞ்சென்றவர்களான கோபாலப்பிள்ளை, செல்லம்மா, சின்னத்துரை, முருகேசு, சின்னம்மா, முத்துக்குமாரு, செல்லையா ஆகியோரின் அன்புச்சகோதரியும் மனோன்மணி காலஞ்சென்றவர்களான சிவகுமார், சகுந்தலாதேவி மற்றும் சிவராசா (கண்ணன்), சிவபாலன் (காந்தி), சிவலிங்கம் (ஆனந்தி) ஆகியோரின் பாசமிகு தாயாரும் காலஞ்சென்ற தர்மபாலன் மற்றும் மகேந்திரன், யோகேஸ்வரி (ஜெயா), திருவருட் செல்வி (செல்வி), இராஜேஸ்வரி (ராசி) ஆகியோரின் பாசமிகு மாபியாரும் கல்பனா, மதுமதி, ஜெயபிரதாப், மயூரன் மயூரி, தமிழினி, சாயித்தியன், சாயித்தியா, சாதுரியா, வாசீசன், சுதேசன், கௌசிகன், சிவகுமார், ரவிசங்கர், தாரிணி ஆகியோரின் அன்புப் பேர்த்தியும் சாதனா, தனுசாந், நவினேஸ், நிதீன், அஷ்விதா ஆகியோரின் அன்புப் பூட்டியுமாவார்.

அன்னாரின் இறுதிக்கிரியைகள் இன்று (23.10.2019) புதன்கிழமை பி.ப 3.00 மணியளவில் அன்னாரது இல்லத்தில் நடைபெற்று பூதவுடல் கொக்குவில் இந்து மயானத்தில் தகனஞ்செய்யப்படும்.

இந்த அறிவித்தலை உற்றார், உறவினர், நண்பர்கள் அனைவரும் ஏற்றுக்கொள்ளவும்.


நந்தாவில் அம்மன் வீதி,
கொக்குவில்

தகவல் : குடும்பத்தினர்
021 492 1894, 077 547 3217

மரண அறிவித்தல்

பரமநாதன் தெய்வேந்திரம்

(பிரபல தொழிலதிபர் - தெய்வம் புடைவை மாளிகை, தெய்வேந்திரம் ஸ்ரோர்ஸ்)



மண்ணில்

17.08.1953

விண்ணில்

22.10.2019

முல்லைத்தீவு புதுக்குடியிருப்பு 4ஆம் வட்டாரத்தை பிறப்பிடமாகவும், வதிவிடமாகவும் கொண்ட பரமநாதன் தெய்வேந்திரம் நேற்று (22.10.2019) செவ்வாய்க்கிழமை காலமானார்.

அன்னார் அருந்தவராணியின் அன்புக் கணவரும் காலஞ்சென்ற சின்னத்தம்பி பரமநாதன் மற்றும் ஈஸ்வரி தம்பதிகளின் அன்பு மகனும் காலஞ்சென்ற அருணாசலம் - மாணிக்கம் தம்பதிகளின் அன்பு மருமகனும் இராசேந்திரம், Dr.வேணுகாந்தன், சரோஜா தேவி, கலாரஞ்சினி, பத்மினிதேவி காலஞ்சென்ற விஜயேந்திரன், மற்றும் பத்மகாந்தன் ஆகியோரின் அன்புச் சகோதரனும் மகேந்திர ராசா, குலேந்திரராசா, கணேந்திரராசா, பத்மராணி காலஞ்சென்ற தெய்வேந்திரராசா மற்றும் வசந்தராணி, சுந்தரராசா, சுரேந்திரராசா ஆகியோரின் மைத்துனரும் கோகிலேஸ்வரன், திலகேஸ்வரன் (லண்டன்), பத்மப்பிரியா (லண்டன்), சர்மிளா, கோமலதன் (லண்டன்) ஆகியோரின் அன்புத் தந்தையும் விஜயசாந்தி, உதயா (லண்டன்), சுசுராஜ் (லண்டன்), யதுசா (லண்டன்) ஆகியோரின் அன்பு மாமனாரும் வர்மிகா, தன்சிகா, ஹனா, ஜக்சிதா, சஜித், யுட்சன் ஆகியோரின் அன்புப் பேரனுமாவார்.

அன்னாரின் இறுதிக்கிரியைகள் 25.10.2019 வெள்ளிக் கிழமை முற்பகல் 10 மணிக்கு அன்னாரது இல்லத்தில் இடம் பெற்று நண்பகல் 12மணியளவில் புதுக்குடியிருப்பு இந்து மயானத்தில் பூதவுடல் தகனம் செய்யப்படும்.

இந்த அறிவித்தலை உற்றார், உறவினர், நண்பர்கள் அனைவரும் ஏற்றுக்கொள்ளவும்.

C11524(16/17)

077 498 4285, 077 340 1915,

077 322 2852

Digitized by Noolaham Foundation
noolaham.org | aavanaham.org

தகவல்: - குடும்பத்தினர்



உள்ளூராட்டக்காரன் Retweeted



அன்புடன் கதிர்™ @kathir_twits · Oct 20

ஒரு வருடத்தின் ஒட்டு மொத்த சந்தோஷத்தையும், ஆக்கிரமிப்பு செய்துவிடுகிறது அம்மாவுக்கு நாம் வாங்கி கொடுக்கும் தீபாவளி சேலை!

1

14


39



பாறைகளின்
இடுக்குகளில்
வளர்வது
தாவரங்கள் அல்ல
தன்னம்பிக்கை!

தேன் கூட்டில்
இனிப்பது தேனல்ல
உழைப்பு!

கூட்டைப் பிளந்து
வெளியே வருவது
குஞ்சுகளல்ல
விடாமுயற்சி!



'மான்ஸ்டர்' படத்தை தொடர்ந்து 'பொம்மை'யில் நடிக்கும் எஸ்.ஜே.சூர்யா!

எஸ்.ஜே.சூர்யா நடிப்பில் வெளியான 'மான்ஸ்டர்' திரைப்படம் ரசிகர்களிடையே நல்ல வரவேற்புப் பெற்றது. இந்தப் படத்தை அடுத்து இயக்குநர் ராதாமோகன் இயக்கத்தில் 'பொம்மை' என பெயரிடப்பட்டுள்ள படத்தில் நடிக்க எஸ்.ஜே.சூர்யா, பிரியா பவானி சங்கர் மற்றும் சாந்தினி உள்ளிட்டோர் ஒப்பந்தமாகியுள்ளார். இந்த படம் காதல் கலந்த ஒரு திரில்லர் படமாக உருவாக உள்ளது. மேலும் 2020 பெப்ரவரி 14 காதலர் தினத்தன்று படத்தை வெளியிட படக்குழுவினர் திட்டமிட்டுள்ளனர் என அறிவிக்கப்பட்டுள்ளது.



சுகமோ, வலியோ... எல்லாம் மனசில் பிறப்பதே!

அடி மேல அடி பட்டா புத்தி வருதோ இல்லையோ, வலி பழகிரும்...

குறைபாடுகளைப் போர்க்களத்திலே பேசிக் கொண்டிருந்தால் முழுவெற்றி கிடைக்காது.

பல்லக்கிலிருந்து இறங்கும் வரை தெரிவதில்லை, பாதை இவ்வளவு மோசம் என்று.

நேற்று பெய்த மழையில் மூலிகைச் செடிகளும் முளைக்கலாம்.

தம்பி :

அண்ணை! யாழ்ப்பாணம் பன்னாட்டு விமான நிலையம் என்று தானே வரோணும் பின்னை ஏன் யாழ்ப்பாணம் சர்வதேச விமான நிலையம் என்று எழுதியிருக்கினம்?

ஏற்கனவே சிங்களத் தமிழர் தமிழைத் தலை கீழா எழுதுறாங்கள். பிறகு பன்னாட்டு எண்டைதப் பனாட்டு என்று எழுதினால் கிழிஞ்சும் இப்படியே இருக்கட்டும் ராசா!



யாழ்ப்பாணத்தார்:

1. பிளாஸ்டிக் வாளியில் வெடிப்பு வந்தால் எறிய மாட்டார்கள். வயரின் உள்ளே இருக்கும் கம்பியால் கவனமாய்த் தையல் போட்டுத் தேயத் தேயப் பாவிப்பார்கள். சொந்தக் காலில் கம்பி கிழித்தால் காயத்தை விரித்துக் கையளவு கோப்பியைக் கொட்டிவிட்டு மறுவேலை பார்ப்பார்கள்.

2. கழுத்து வரைக்கும் கடன் இருந்தாலும் மகளின் சாமர்த்தியவீட்டை சாருக்கான் படம் போல நடத்துவார்கள். அதே மகள் ஐஸ்கிரீம் கேட்டால் 'காசக்கு எங்க போறது?' என்று கண்ணீரைத் துடைப்பார்கள்.

4. சாதியை நேரடியாகக் கேட்க மாட்டார்கள். உணர், தெரு பெயர் கேட்டு உய்த்தறிவார்கள்.

5. அன்னம் தண்ணீர் இல்லாவிட்டால் தாங்கிக் கொள்வார்கள். ஆட்டிறைச்சி இல்லாவிட்டால் ஆயுளை விடுவார்கள்.

6. சொர்க்கத்தில் இருக்கும் கடவுளுக்கே கேட்கும் அளவு கோயிலில் சத்தமாய்பாட்டுப் போடுவார்கள். பரிட்சையில் பிள்ளைக்கு தொன்னூறுக்குக் குறைவாய் புள்ளி வந்தால் தும்புத்தடியைப் பிரிப்பார்கள்.

7. தார் உருக்கும் வெயிலில் தேகம் வியர்க்க வந்தாலும் கூடாய் ஒரு கப் பிளேனீர்தான் கேட்பார்கள்.

8. அனகொண்டா பாம்பே அலுக்கென்று கடித்தாலும் மரமஞ்சளைக் குடித்துவிட்டு மறுவேலை பார்ப்பார்கள், மரண தேவனே மடியில் ஏறினாலும் மருத்துவமனை வாசல் ஏறவே மாட்டார்கள்.

9. வருடம் முழுவதும் பஞ்சப்பாட்டுப் பாடுவார்கள், நல்லூர் திருவிழாவில் கண்டதுக்கெல்லாம் காசை விட்டெறிவார்கள்.

10. அரசையே புறக்கணித்து ஆர்ப்பாட்டம் செய்வார்கள். அரசவேலை இல்லாவிட்டால் பெண்ணைத் தரமாட்டார்கள்.



நிலையம்

தோர்தல்
வாக்குறுதிகள்





■ கே. எஸ். சிவஞானராஜா

நான் கூறுவதை நீங்கள் ஏற்றுக்கொள்ள முடியுமாயின் அவர்களுக்காக உங்கள் உள்ளம் உருகட்டும்! கண்களில் இருந்து கண்ணீர் சொரியட்டும்! அவர்கள் பற்றி எவருமே ஆழமாகக் கவலைப்பட்டதாகத் தெரியவில்லை. இதுவே இந்த மண்ணின் மிகப்பெரிய துன்பமும் சோகமும் கொடுமையும் ஆகும். குழந்தைத் தொழிலாளர்களாக, உலகிலே இருபது கோடி சிறுவர்கள் வேலை செய்து கொண்டு குடும்பத்தைச் சம்பந்தம் தத்தமது இளமையைத் தொலைப்பதும் கண்டுபிடிக்கப்பட்டுள்ளது. வறுமை, பசி, பட்டினி, தந்தையின்மை, தாயின்மை, இரு வருமே இன்மை, குடும்பப்பொறுப்பு, நோய், போதை, இருக்க ஒரு வீடின்மை, பாகுபாடு, போர்க்களம், இடப்பெயர்வு, இயற்கை இடர், உணம் ஆகியவற்றின் விளைவாகக் குடும்பங்கள் நிலை குலைந்து, வலுவிழந்து, உளம் நலிந்து, நிதியிழந்து தவிக்கும் பரிதாபம் இலங்கை உட்பட உலகநாடுகள் முழுவதும் காணப்படுகின்றது. இவர்களுக்கு உணவு உடை, உறையுள், கல்வி, கவனிப்பு, காருண்யம், காசு, மதிப்பு, கணிப்பு ஒழுங்காகவும் உண்மையாகவும் கிடைப்பதில்லை. இவர்களை எந்த அரசும் தூரநோக்கோடு அணுகுவதும் இல்லை. அலகுவதும் இல்லை. ஆள்கொள்ளுவதும் இல்லை.

பகட்டுத்தன்மையில் மறைகிறது மனிதம்
பிரதானமாக உலகில் அரசியல் வெறியும், ஆன்மிகவெறியும், ஆவணவெறியும், அள்ள

உருகும் பூமியில் கருகும் மொட்டுக்கள்

மாற்றப்பட்டேயாக வேண்டும். வெளியிலே வாய்விட்டுச் சொல்லமுடியாதவாறு சின்னஞ்சிறு குழந்தைகளிலிருந்து புதினெட்டு வயதுக் குட்டப் பிள்ளைகள் வரை சிறுவர்கள் பாதிக்கப்படுகின்றதைப் போன்று இவ்வுலகில் எவருமே பாதிக்கப்படுவதில்லை. இதுபற்றி வயது வந்த, அனுபவம்மிக்க கல்வியுடனான அரசியல் ஆன்மிகவாதிகளுக்குத் தெரிந்திருந்தும் பகிரங்கமாகக் கடிந்து உறைக்கும்படியாக இடித்துரைக்க இதுவரை மேடைகள் சமைக்கப்படவில்லை. அல்லது போதாமையாக உள்ளன.

தாம் ஏன் பிறந்தோம் எதற்காகப் பிறந்தோம் என்று தெரியாத வயதும் புரியாத பருவமும் இருக்கும்போதும் ஒருசிலர் அந்த வயதையும் பருவத்தையும் கொள்ளையடித்து விடுகிறார்கள்.

இந்தக் கொள்ளையடிப்பில் படித்தவர்களும் படியாதவர்களும் உறவினர்களும் மூன்றாமவர்களும் முக்கியமானவர்களும் அகப்பட்டுக் கொள்கின்றார்கள்.



இலங்கையில் சுமார் 30 ஆயிரத்துக்கும் குறையாத சிறுவர்கள் வீடுகளிலும் கடைகளிலும் சமயோசிதமாகவும் வேலைகளுக்கு அமர்த்தப்பட்டுள்ளார்கள். எமது நாட்டில் தினமும் ஆயிரம் இளம் பெண்கள் வன்முறைக்கு ஆளாகின்றனர். அவர்களில் 700 பேர் சிறுமிகளாவர். எமது அயல் நாடொன்றிலே 27 விநாடிக்கு ஒருவர் என்ற ரீதியிலே பெண்கள் வன்முணர்வுக்கு உட்படுத்தப்படுகின்றனர். இதற்கு விடிவு எப்போது? எமது நாட்டில் 50 ஆயிரம் சிறுவர்கள் பாடசாலைக்குச் செல்லவில்லை. உலக அளவில் 70 இலட்சம் குழந்தைகளுக்குக் கல்வி கிடைக்கவில்லை. அகதி முகாம், இடப்பெயர்வு, வறுமை, போக்குவரவு இன்மை, போர்ச் சூழல் காரணமாக 3 லட்சம் குழந்தைகள் பள்ளி செல்வதில்லை! நாமோ எல்லாம் இருந்தும் தவமான வாழ்வைப் பேறாக்குகின்றோமா? மீண்டும் சொல்கின்றேன் நான் கூறுவதை நீங்கள் ஏற்றுக்கொள்ள முடியுமாயின் அவர்களுக்காக உங்கள் உள்ளம் உருகட்டும்! கண்களில் இருந்து கண்ணீர் சொரியட்டும்.

வெளியிலே வாய்விட்டுச் சொல்லமுடியாதவாறு சின்னஞ்சிறு குழந்தைகள் லிருந்து பதினெட்டு வயதுக்குட்பட்ட பிள்ளைகள் வரை சிறுவர்கள் பாதிக்கப்படுவதைப் போன்று இவ்வுலகில் எவருமே பாதிக்கப்படுவதில்லை. கடிந்து உறைக்கும்படியாக இடித்துரைக்க இதுவரை மேடைகள் சமைக்கப்படவில்லை. அல்லது போதாமையாக உள்ளன.



கொள்ளைக் காசு வெறியும், அடுக்குமாடிக் கட்டடங்களின் மிடுக்குத்தனமும், போட்டா போட்டி வாழ்க்கைமுறையும், கல்வியைக் கசடறக் கற்காமையும், போலி வாழ்க்கையும், போலி மதிப்பும், புகழுக்கு வாழ்தலும், சிற்றின்ப வாழ்க்கையுமே ஆட்டிப்படைக்கின்றன.


ஒரு பகுதி மக்கள் ஓகோ என்று வாழ்வதும் ஒரு தொகுதி மக்கள் சோகமாக வாழ்வதும் இவ்வுலகில் ஆரோக்கியமானதல்ல! மனிதனை மனிதன் சுரண்டவும், அடிமை செய்யவும், பழகிவிட்ட காரணத்தால், அரசியலிலும் ஆன்மிகத்திலும் கதிரைகளும் பதவிகளும் கோலோச்சுகின்றன. இத்தகு நிலை கண்டிப்பாக மாறவேண்டுமாயின் பொதுத்தேர்தலிலும் சரி, பொதுக் கோவிலிலும் சரி நிர்வாகக் கட்டமைப்பு ஐந்து வருடத்துக்கு ஒரு முறை

“பிறன் மனைநோக்காத பேராண்மைசான்றோர்க்கு அறனொன்றோ ஆன்ற ஒழுக்கு” (148)
“குன்றின் அனையாரும் குன்றுவர் குன்றுவகுன்றி அனைய செயின்” (965)

குடிப்பிறப்பால் மலைபோல உயர்ந்தவராயினும், தாழ்வு வருவதற்குக் காரணமான செயல்களை ஒரு குண்டுமணியளவு செய்தாலும் தாழ்ந்து விடுவர். இங்கு உயர்ந்தவர் என்று எவரைக் குறிப்பிட்டாலும் ஒரு குண்டுமணி அல்ல பல குண்டுமணிகளை அவரிடத்தில் காண்கின்றோம்.

துயரத்தரும் புள்ளிவிவரம்

இது ஒருபுறமிருக்க, உலகிலே ஒரு கோடியே இருபது இலட்சம் சிறார்கள் மிகவும் அபத்தான வேலைகளில் ஈடுபடுத்தப்பட்டுள்ளனர்.



மக்கள் மனம் நிறைந்த தமிழ் நாளிதழ்

தலைமையகம்: 361, கஸ்தூரியார் வீதி, யாழ்ப்பாணம்

செய்தி : 021 493 0000

விளம்பரம் : 021-493 1111

விற்பனாகம் : 021-493 2222, 021 - 492 7450

செய்தி : uthayanprint@gmail.com கருத்து: comments@uthayan.com
விளம்பரம்: advt@uthayan.com

பயணிக்கடும் ஜஸ்ரின்

கனேடியப் பொதுத் தேர்தலின் வாக்குகளை எண்ணும் பணிகள் நிறைவடைந்திருக்கின்றன. கனேடியத் தலைமை அமைச்சர் ஜஸ்ரின் தலைமையிலான லிபரல் கட்சி 156 இடங்களைக் கைப்பற்றியுள்ளது. 338 இடங்களைக் கொண்ட கனேடியப் பொதுத் தேர்தலில் தனித்து ஆட்சியமைப்பதற்கு 170 இடங்கள் தேவை. லிபரல் கட்சிக்கு அத்தகைய தனிப்பெரும்பான்மை கிடைக்கவில்லை. என்ற போதிலும் 156 இடங்களுடன் பெரும்பான்மை கிடைத்துள்ளது. கென்சர்வேடிவ் கட்சிக்கு 121 இடங்கள்கிடைத்துள்ளன. இவ்வாறிருக்கையேட்சை மற்றும் சிறுகட்சிகளுடன் இணைந்து ஆட்சியமைக்கவுள்ளார் ஜஸ்ரின்.


தேர்தல் காலத்தில் ஜஸ்ரின் இரண்டு விடயங்களில் பின்னடைவைச் சந்தித்தார். முதலாவது, தனியார் நிறுவனம் ஒன்றுக்கெதிரான ஊழல் குற்றச்சாட்டை விசாரிப்பதற்கு அவர் தடை விதித்தமை. இரண்டாவது, இனவாதத்தை வெளிப்படுத்தும் விதமான அவரது இளவயது ஒளிப்படங்கள் வெளியானமை. இவை இரண்டும் கென்சர்வேடிவ் கட்சியின்தேர்தல் பரப்புரைகளின் மூச்சாக அமைந்தன. இவை இரண்டு விடயங்களும் ஜஸ்ரின் லிபரல் கட்சி தனிப்பெரும்பான்மை பெறுவதில் கணிசமான பின்னடைவை ஏற்படுத்தின என்பதற்கு இரண்டாவது கருத்து இல்லையென்றாலும், ஜஸ்ரின் அனுமதித்த, சாதித்த விடயங்கள் அவருக்குப் பெரும்பான்மையைக் கொடுத்துள்ளன என்பதையும் மறுப்பதற்கில்லை.

கனேடிய மக்களால் மட்டுமன்றி உலகெங்கும் வாழும் பலகோடி மக்களின் ஆதரவைப் பெற்றவர் ஜஸ்ரின். அதிலும் குறிப்பாக ஈழத்தமிழர்களின் ஆதரவும், அன்பும் ஜஸ்ரின்னுக்குக் கணிசமான அளவுக்கு உள்ளான என்றால் மிகையில்கலை. அகதிகளை ஆதரிக்கும் விடயத்திலும் தமிழர்கள் மட்டில் அவர் காட்டும் பரிவும் அன்பும் அவருக்கு இத்தகைய பேராதரவை வலையை உலக அளவில் ஏற்படுத்தியிருக்கின்றன.

2009 ஆம் ஆண்டு ஈழத்தில் இடம்பெற்ற இறுதிப் போரின் போதும் அதன் பின்னரும் ஈழத் தமிழர்களுக்கு பன்னாட்டுத் தலைவர்கள் மட்டில் உள்ள மிகப்பெரும் ஆதரவுக்குரல் என்றால் அது ஜஸ்ரின்னாகத்தான் இருக்க முடியும்.

இறுதிப்போரின் போது இலங்கை இராணுவத்தினர் போர்க் குற்றங்களில் ஈடுபட்டனர். இலங்கை இராணுவத்தினரின் போர்க் குற்றங்கள் பன்னாட்டுப் பொறிமுறையூடாக விசாரிக்கப்பட வேண்டும். ஐக்கிய நாடுகள் சபை இந்த விசாரணை எவ்வித வெளித் தலையீடும் இல்லாமல் மேற்கொள்ள வேண்டும் என்று ஒரு நாடு தனது நாடாளுமன்றத்தின் மூலமாக தீர்மானமொன்றை நிறைவேற்றியிருக்கின்றது என்றால் அது கனடாமட்டுமே. கடந்த ஜூன் மாதத்தின் இடைப்பகுதியில் இந்தத் தீர்மானம் நிறைவேற்றப்பட்டது. இதிலும் ஜஸ்ரின் பங்கு அளப்பெரியது.

ஆக, தற்போது கனேடியர்கள் மீண்டும் ஒரு ஆணையை ஜஸ்ரின்னுக்கு வழங்கியுள்ளனர். அவர் அகதிகளைக் கையாண்ட விதம், அமைச்சுப் பொறுப்புக்களை பகிர்ந்தளித்த விதம், பன்னாட்டுச் சமூகத்தின் மட்டில் அவருக்கு இருந்த ஈடுபாடு, நீதியை நிலைநாட்டுவதில் அவரது வேட்கை என்பனவே ஜஸ்ரின் மீண்டும் பணியில், பதவியில் அமர்த்தியுள்ளன. தனது இயல்பான செயற்பாடுகளை இனிமும் ஜஸ்ரின் முன்னெடுக்க வேண்டும் இன்னும் சிறப்பாக.



சிந்திக்கணும் சீமான்

சீமானிடம் வழக்கமாக வெளிப்படும் தெனாவட்டான பேச்சின் அடுத்தகட்ட நீட்சியாகியிருக்கிறது ராஜீவ் காந்தி கொலை குறித்து விக்ரீவாண்டி தொகுதியில் அவர் பேசியது. ராஜீவ் காந்தி தமிழகத்தில் உள்ள ஸ்ரீபெரும்புதூரில் படுகொலை செய்யப்பட்ட சம்பவமானது இன்னும் ஆறாத காயமாகவும், நம் தமிழக அரசியல் வரலாற்றில் நீங்காத கறையாகவும் தொடர்கிறது. அதை மேலும் கீறிப்பார்த்துக் குதூகலிக்கும் மனநிலையில் வெளிப்பட்ட பேச்சு சீமானுடையது. தன் மகனின் விடுதலைக்காகக் கால் நூற்றாண்டு காலத்துக்கும் மேலாகக் கால்கடுக்க நடந்துகொண்டிருக்கும் அற்புதமான என் ரணத்தை மேலும் புண்ணாக்கிய பேச்சு.

விக்ரீவாண்டி தொகுதியில் நாம் தமிழர் கட்சியின் சார்பில் நடைபெற்ற பரப்புரையின் போது 'அமைதிப்படை என்ற பெயரில் இந்திய ராணுவத்தை இலங்கைக்கு அனுப்பி, என் இன மக்களைக் கொன்றுகொடுத்தனர். என் இனத்தின் எதிரியான ராஜீவ் காந்தியைத் தமிழர் தாய்நிலத்தில் கொன்றுபுதைத்தோம் என்று வரலாறு எழுதப்படும்' என சீமான் பேசியிருப்பது கொஞ்சம்கூட சகித்துக்கொள்ள முடியாதது.

தனது ஒவ்வொரு தேர்தல் பரப்புரையின்போதும் அவதூறு பேசுவதும், அரசு உட்பட அதி காரிகள், காவல் துறையினர், அரசியல்வாதிகள் எல்லோரையும் மலிவான சொற்களால் கேலிசெய்வதும், மட்டையடிக்கத்தீட்டுவதும் சீமானுக்கு ஒன்றும் புதிதல்ல. கேலிப் பேச்சாலும், உணர்ச்சிகளைத் தூண்டிவிடும் வார்த்தைகளாலும் மக்களைக் கவர் நினைப்பது சீமானின் வழக்கமான பாணிதான். எந்த வகையிலும் மக்களை அரசியல்மயப்படுத்த முயலாத அவரது அபத்தக் கூச்சல்களில் உச்சம் பெற்ற ஒன்றுதான் ராஜீவ் கொலை தொடர்பாகப் பேசியது.

தொடரும் அசட்டுத்தனமான பேச்சு

தமிழகத்தின் முக்கிய அரசியல் கட்சிகள் அனைத்தும் ராஜீவ் காந்தி கொலை வழக்கில் தண்டனை பெற்ற ஏழு பேரும் விடுதலை செய்யப்பட வேண்டும் என்பதில் ஒருமித்த கருத்தையே கொண்டிருக்கின்றன. பாஜக, காங்கிரஸ் கட்சிகளின் நிலைப்பாடு மட்டுமே இதற்கு எதிரானது. இந்த நிலையில், சீமானின் இந்தப் பேச்சு மேலும் பல மோசமான பின் விளைவுகளை நோக்கியே இட்டுச்செல்லும். இது ஒரு கண்டிக்கத்தக்க விஷயமாகப் பல் வேறு கட்சிகள் சார்பில் கண்டனம் தெரிவிக்கப்பட்ட பிறகாவது, சீமான் வருத்தம் தெரிவித்

“ தமிழகத்தின் முக்கிய அரசியல் கட்சிகள்

அனைத்தும் ராஜீவ் காந்தி

கொலை வழக்கில்

தண்டனை பெற்ற ஏழு

பேரும் விடுதலை

செய்யப்பட வேண்டும்

என்பதில் ஒருமித்த

கருத்தையே

கொண்டிருக்கின்றன.

பாஜக, காங்கிரஸ் கட்சிகளின்

நிலைப்பாடு மட்டுமே இதற்கு

எதிரானது. இந்த நிலையில்,

சீமானின் இந்தப் பேச்சு

மேலும் பல மோசமான

பின்விளைவுகளை

நோக்கியே இட்டுச்செல்லும்.

திருக்க வேண்டும். மாறாக, 'ஏழு தமிழர்களின் விடுதலை நான் பேசிய கருத்தால் தள்ளிப் போகும் என்று சொல்வதை ஏற்றுக்கொள்ளவே முடியாது. 28 ஆண்டுகளாக அவர்கள் சிறையில் தானே இருக்கிறார்கள். நான் இதற்கு முன்னர் இப்படிப் பேசியது கிடையாதுதான். அப்போது ஏன் அவர்களை விடுதலை செய்யவில்லை?' என்று மீண்டும் தனது வழக்கமான பாணியில் அசட்டுத்தனமாகவே பதில் சொல்லியிருக்கிறார்.

இன்னும் இது தொடர்பாக அடுத்தடுத்து சீமானிடம் பேச முயன்றால், மேலும் மோசமான இடத்துக்கு இந்தப் பிரச்சினையை அவர் எடுத்துச்செல்லக்கூடும். 'வரலாறு தெரிந்திருக்க வேண்டும், படிக்க வேண்டும் மக்களே, சிந்திக்கணும் மக்களே' என்று மூச்சுக்கு முந் நூறு தடவை பேசும் சீமானுக்கு அதையே நாம் திருப்பிச்சொல்லித்தர வேண்டியிருக்கிறது.

ராஜீவ் படுகொலையைத் தொடர்ந்து, மே 1991ஆம் ஆண்டில் இந்திய தண்டனைச் சட்டம் மற்றும் வெடிபொருள் சட்டங்களின்கீழ் முதல் தகவல் அறிக்கை பதிவு செய்யப்பட்டு, பிறகு அதில் தீரணை 'தபா' சட்டப் பிரிவு சேர்க்கப்பட்டது. 'தபா' எனும் பயங்கரவாதத் தடுப்புச் சட்டத்துக்கும் இந்த வழக்குக்கும் தொடர்பு

இல்லை என்று தீர்ப்பு வழங்க எட்டு ஆண்டுகள் காத்திருக்க வேண்டியிருந்தது. மே 1999ஆம் ஆண்டில் வழங்கப்பட்ட இந்தத் தீர்ப்பில்தான் மரண தண்டனை விதிக்கப்பட்ட 26 பேரில் 19 பேரை விடுவித்து 7 பேரைத் தண்டித்தனர்.

கால் நூற்றாண்டு விவாதம்

ராஜீவ் கொலை வழக்கில் முக்கிய குற்றவாளிகளைப் பிடிக்க முடியாத சூழலில், பிடிபட்டவர்களைக் கட்டும் குற்றவாளிகளாக்கும் போக்கு தொடக்கத்திலிருந்தே வெளிப்பட்டது. முன்னாள் தலைமை அமைச்சரான ராஜீவ் காந்தியின் கொலை இந்திய அரசுக்கு விடுக்கப்பட்ட சவாலாகப் பார்க்கப்பட்ட நிலையில், சாவுத் தண்டனை விதிக்கப்பட்டு, பின்பு அது ஆயுள் தண்டனையாகக் குறைக்கப்பட்டாலும்கூட விடுதலைக்கான சாத்தியம் என்பது எழுவருக்கும் மறுக்கப்பட்டே வந்தது. இந்த வழக்கின் அடுத்தடுத்த நிலைக் குற்றவாளிகள் 14 ஆண்டுகளுக்குள் விடுவிக்கப்பட்ட நிலையில், 28 ஆண்டுகள் கடந்தும் எழுவரும் சிறையிலேயே வாட நேரிட்டிருக்கிறது. சமீபத்தில்தான், எழுவர் விடுதலைக்கும் எதிரான மனுக்களைத் தள்ளுபடி செய்த உச்ச நீதிமன்றம், தண்டனைக் குறைப்பு குறித்து முடிவெடுப்பது ஆளுநரின் அதிகாரத்துக்கு உட்பட்டது என்று தீர்ப்பளித்தது. எழுவரையும் விடுதலை செய்ய வேண்டும் என்றே தமிழக அரசு தீர்மானம் நிறைவேற்றியிருக்கிறது. ஆனால், அவர்களை விடுவிக்கக் கூடாது என்பதில் மத்திய அரசு உறுதியாக இருக்கிறது. மத்திய அரசின் அறிவுறுத்தலின்படியே

ஆளுநர் தனது அதிகாரங்களைச் செயல்படுத்துவதுதான் நடைமுறையாக இருக்கிறது எனும் நிலையில், அவர் எந்தப் பக்கம் நிற்பார் என்பது தொடர்ந்து விவாதமாகிக்கொண்டிருக்கும் விடயம். தற்போதைய அதிமுக அரசும் ஆளுநரிடம் கோரிக்கை வைத்துப் பல மாதங்களாகியும் அவர் முடிவெடுக்காமல் தாமதப்படுத்துவது தொடர்ந்து கொண்டிருந்தது. எழுவர் விடுதலை தொடர்பாக எவ்வித தீவிரமான முன்னெடுப்புகளிலும் அக்கறை காட்டாத பழனிச் சாமி அரசுக்கும் ஆளுநருக்கும் சீமானின் இந்தப் பேச்சு பொன்னான வாய்ப்பாக அமைந்துவிட்டது.

போராட்டங்கள் ஏராளம்

எழுவர் விடுதலைக்காகத் தமிழக மக்கள் எத்தனையோ போராட்டங்களை முன்னெடுத்திருக்கிறார்கள். பேரறிவாளன் என்கிற ஒரு மனிதருக்காக அவரது அம்மா அற்புதம்மாள் சிந்திய குருதி ஏராளம். அழையல்லாம் சீமான் தனது பொறுப்பின்மையால் தகர்த்தெறிந்து விட்டார். கூடவே, விடுதலைப் புலிகளே ஏற்காத குற்றத்தை தமிழ்நாட்டு மக்கள் மீது ஏற்றப் பார்க்கிறார் அவர். வன்முறைக்கு எதிரான பாதையிலேயே பயணித்துவந்திருக்கும் தமிழக அரசியல் வரலாற்றில், துயரகரமான ஒரு கரும் புள்ளி என்பதாகவே ராஜீவ் காந்தியின் அரசியல் படுகொலை பார்க்கப்படுகிறது. காஷ்மீர் விவகாரத்தைப் புத்திசா லித்தனமாக எதிர்கொண்ட ராஜீவ் காந்தி, இலங்கைப் பிரச்சினையை மிக மோசமாகக் கையாண்டார் என்று அவரை

“ எல்லாவற்றுக்கும் மேலாக, தமிழீழ விடுதலைப் புலிகள் இயக்கத்தின் தலைவரும், ராஜீவ் காந்தி கொலை வழக்கில் தொடர்பு இருப்பதாகக் கருதப்பட்டவரும், சீமானின் ஆதர்சமுமான பிரபாகரன் இந்தக் கொலையை எப்படிப் பார்த்தார் என்பதை சீமானுக்கு ஒருமுறை நினைவுபடுத்துவோம். அவர் இந்தக் கொலையை வீரதீரச் செயல் என்பதாகவோ, பெருமை பேசும் விடயமாகவோ பார்க்கவில்லை. 'அது ஒரு துன்பியல் சம்பவம்' என்றுதான் அழைத்தார். அந்தத் துன்பியல் சம்பவத்தின் விளைவுகளால்தான் பன்னாட்டு அரசியல் அரங்கில் விடுதலைப் புலிகள் பின்னடைவைச் சந்திக்க நேர்ந்தது. பன்னாட்டு அளவில் மட்டுமல்ல, விடுதலைப் புலிகள் இயக்கத்துக்குப் பயிற்சிக் களங்களை அமைத்துக்கொடுத்த தமிழக அரசியல் தலைவர்களும் கூட அவர்களுடனான தொடர்புகளை அறுத்தெறிந்தனர். ”


விமர்சிப்பதற்கு நிகராகவே அவரது படுகொலைக்குக் காரணமான தமிழ் நிலத்தையும் விமர்சித்து வந்திருக்கிறோம். அந்தத் தார்மீகத்தில் நின்று கொண்டதான் நாம் எழுவர் விடுதலை குறித்து கால் நூற்றாண்டுகளாக விவாதித்துக் கொண்டிருக்கிறோம். மேலும், இந்த எழுவர் விடுதலை என்பது, அந்த எழுவரோடு முடிந்து விடும் விடயம் அல்ல. எழுவரும் விடுவிக்கப்படுவது தமிழகத்தைத் தாண்டியும் தேசிய அளவில் தமிழ்நாடு முன்னெடுக்கும் மிக முக்கியமான செயல்பாடாகப் பார்க்கப்படுகிறது. சிறைகளில் உரிய விசாரணை இல்லாமலும் இந்த எழுவரைப் போல தொடர் மேல்முறையீடு, ஊடக கவனம், அரசியல் அழுத்தம் இல்லாமலும் சிறைகளில் அடைபட்டுக் கிடக்கும் ஆயிரக்கணக்கான கைதிகளின் எதிர்காலம் மீதான கரிசனம் அது.

பிரபாகரன் என்ன சொன்னார்?

எல்லாவற்றுக்கும் மேலாக, தமிழீழ விடுதலைப் புலிகள் இயக்கத்தின் தலைவரும், ராஜீவ் காந்தி கொலை வழக்கில் தொடர்பு இருப்பதாகக் கருதப்பட்டவரும், சீமானின் ஆதர்சமுமான பிரபாகரன் இந்தக் கொலையை எப்படிப் பார்த்தார்

என்பதை சீமானுக்கு ஒருமுறை நினைவுபடுத்துவோம். அவர் இந்தக் கொலையை வீரதீரச் செயல் என்பதாகவோ, பெருமை பேசும் விடயமாகவோ பார்க்கவில்லை. 'அது ஒரு துன்பியல் சம்பவம்' என்றுதான் அழைத்தார். அந்தத் துன்பியல் சம்பவத்தின் விளைவுகளால்தான் பன்னாட்டு அரசியல் அரங்கில் விடுதலைப் புலிகள் பின்னடைவைச் சந்திக்க நேர்ந்தது. பன்னாட்டு அளவில் மட்டுமல்ல, விடுதலைப் புலிகள் இயக்கத்துக்குப் பயிற்சிக் களங்களை அமைத்துக்கொடுத்த தமிழக அரசியல் தலைவர்களும் கூட அவர்களுடனான தொடர்புகளை அறுத்தெறிந்தனர். இதெல்லாம் சீமானுக்குத் தெரியாதிருக்க வாய்ப்பில்லை. ஆனாலும், சுயநல அரசியல்தான் சீமானை முன்னகர்த்துகிறது. ராஜீவ் காந்தி படுகொலை வழக்கு விசாரணைகள் தீவிரமாக நடந்து கொண்டிருந்த காலத்திலும், சீமான் மேடைகளில் கொதித்துக்கொண்டதான் இருந்தார். எதற்காகத் தெரியுமா? குண்டுப் பொண்ணு மீனம்மா, குச்சி ஐஸ் வேணுமா' என்று தனது படத்தில் இடம் பெற்ற படல் வரிகளைத் தணிக்கைக் குழு நீக்கிவிட்டதை எதிர்த்து.

நன்றி : இந்து தமிழ் திசை



ஆசிரியருக்கான கடிதம்

மாகாணக் கற்பக தருக்களை இனிமேலும் கைவிடலாமா?

வடமாகாணத்தின் சொத்தமாகக் கணிக்கப்படும் பனைகளும், தென்னைகளும், கமுகுகளும் எமது பாரம்பரிய பண்பாட்டுடன் நெருங்கி வாழ்கின்ற கற்பக தருக்களாகும். போரின் நிமித்தம் ஏராளமான கற்பக தருக்கள் அழிக்கப்பட்டுவிட்டன. பனைகளை நம்பி வாழ்ந்த பல குடும்பங்கள் தம் வருமானத்தை இழந்து தவித்திருக்கின்றன. இரண்டு இலட்சம் பனைகள் போருக்காகப் பயன்படுத்தப்பட்டன. வீட்டுத் தேவைகளுக்காக ஒரு இலட்சம் பனைகள் தறிக்கப்பட்டு விட்டன. வெடல் வீச்சுக்களினால் ஒரு இலட்சம் பனைகளுக்கு மேலே பொசுங்கி எரிந்து நாசமாகப்

போயின. இவற்றை விட விசமிகளால் தீ வைத்து எரித்து நாசமாக்கப்பட்ட பனைகளும், தென்னைகளும் ஏராளம் ஏராளம். பனைகளும் தென்னைகளும், கமுகுகளும் பிள்ளைகளுக்கு ஒப்பானவை. அப்பிள்ளைகளுக்கு இனிமேலும் ஆபத்து வராமல் பாதுகாக்க வேண்டிய பொறுப்பு எம்மையே சார்ந்தது. தற்போது அழிக்கப்பட்ட கற்பக தருக்களுக்குப் புதியாக பணம் விதைகள் பிரதேசங்கள் ரீதியாக நாட்ப்பட்டு வருவதையிட்டு மக்கள் நிம்மதியடைகிறார்கள். வருடந்தோறும் இந்தச் செயற்றிட்டம் வெற்றிபெற வேண்டும்.

கே. எஸ். சிவஞானராஜா

வாசகர்களே!

ஆசிரியருக்கான கடிதம் பகுதிக்கு வந்துசேர்கின்ற பல கடிதங்கள் எழுதுபவரின் சுயவிவரங்கள் இல்லாத காரணத்தால் பிரசுரிக்க முடியாத நிலையில் இருக்கின்றன. ஆகையால் தாங்கள் ஆசிரியருக்கு எழுதுகின்ற கடிதத்தில் உங்களுடைய பெயர், முகவரி, தொலைபேசி இலக்கம், மின்னஞ்சல் பயன்படுத்துபவராக இருந்தால் மின்னஞ்சல் முகவரி போன்றவற்றைத் தவிராமல் குறிப்பிட்டு, அனுப்பி வைக்கும்படி கேட்டுக்கொள்ளப்படுகிறார்கள். தங்களின் பெயர் விவரங்களை வெளிப்படுத்த வேண்டாம் என்றால் அது குறித்துக் குறிப்பிடுங்கள். மேற்குறித்த விடயங்கள் இணைக்கப்படாத கடிதம் பிரசுரிக்கப்படாது என்பதைக் கவனத்தில் கொள்ளுங்கள்! எழுதுகின்ற விடயத்தை உறுதிப்படுத்தும் வகையிலான ஆவணங்கள் ஏதும் இருந்தால் அவற்றை இணைத்து அனுப்புவதும் சிறந்தது.



பராமரிப்பற்ற காணிகள் பறிமுதல் செய்யப்படும்

மன்னார் நகரசபை அதிரடி நடவடிக்கை

மன்னார், ஒக். 23

மன்னார் நகரசபைக்குட்பட்ட பகுதிகளில் பராமரிப்பற்ற நிலையில், அயலவர்களுக்கு அசௌகரியங்களை ஏற்படுத்தும் காணிகள் சபையால் கையகப்படுத்தப்படவுள்ளதுடன், குறித்த காணிகளின் உரிமையாளர்களுக்கு எதிராகச் சட்ட நடவடிக்கைகள் எடுக்கப்படும் என்று மன்னார் நகரசபையின் தலைவர் ஞானப்பிரகாசம் அன்ரணி டேவிட்சன் தெரிவித்தார்.

இது தொடர்பில் அவர் மேலும் தெரிவித்துள்ளதாவது: மன்னார் நகரசபைக்குட்பட்ட பல கிராமங்களில் மக்கள் இல்லாத நிலையில், வெற்றுக்காணிகள் காணப்படுகின்றன. குறித்த காணிகளில் பற்றை வளர்ந்த நிலையில் பராமரிப்பற்ற காணப்படுகின்றன. இதனால் காணிகள் வசிப்பதற்கான சாதாரண சூழல் காணப்படாமை, டெங்கு நுளம்பின் தாக்கத்தை ஏற்படுத்தும் நுளம்புகளின் பெருக்கம் அதிகரித்தமை, பற்றைக் காணிகளால் விசுப்பூச்சிகளின் அதிகரிப்பு, இரவு நேரங்களில் ஆபத்தை ஏற்படுத்தக்கூடிய திருடர்களின் நடமாட்டம், சட்டவிரோதச் செயல்கள் உட்பட பல்வேறு பிரச்சினைகள் இடம்பெறுவதாகப்பாதிக்கப்பட்டுள்ள மக்கள் முறைப்பாடு வழங்கியுள்ளனர்.

பராமரிக்காது பாதுகாப்பற்ற முறையில் காணப்படும் காணிகள் மன்னார் நகரசபையால் அடையாளப்படுத்தப்படும். நகரசபையால் வழங்கப்படும் கால அவசாகத்துக்குள் துப்புரவுப்பணிகள் மேற்கொள்ளாதபட்சத்தில், அந்தக் காணிகளை மன்னார் நகரசபை கையகப்படுத்தப்படும். காணிகளின் உரிமையாளர்களுக்கு எதிராக சட்ட நடவடிக்கைகளும் எடுக்கப்படும்.

குறிப்பாக மன்னார் மூர் வீதியில் அவ்வாறான காணி அடையாளம் காணப்பட்டு காணி உரிமையாளரின் கவனத்துக்குக் கொண்டு செல்லப்பட்டுள்ளது. குறித்த காணியைத் துப்புரவு செய்ய 21 நாள் கால அவகாசம் வழங்கப்பட்டு, கட்டளைத் துண்டு பிரசுரம் ஒட்டப்பட்டுள்ளது. குறித்த கால அவகாசத்தில் காணியின் உரிமையாளர் காணியைத் துப்புரவு செய்யாத பட்சத்தில் காணியை மன்னார் நகரசபை கையகப்படுத்தும். காணியின் உரிமையாளருக்கு எதிராக சட்ட நடவடிக்கைகள் எடுக்கப்படும் - என்றார்.

இதேவேளை மன்னார் நகரசபையின் 20 ஆவது அமர்வு நேற்று முன்தினம் இடம்பெற்றது. அதில் மன்னார் நகரசபை உறுப்பினர் ஜோசப் தர்மன், மன்னார் நகரசபைக்குட்பட்ட பகுதிகளில் பராமரிப்பற்ற நிலையில் காணிகள் காணப்படுவதாகவும், இதனால் பல்வேறு பிரச்சினைகள் இடம்பெற்று வருவதாகவும் சபையின் கவனத்துக்குக் கொண்டு வந்திருந்தார் (க-56)

தேசிய பாடசாலைகளின் பிரச்சினைகளை ஆராய வடமாகாணத்துக்கு வருகிறார் கல்வி அமைச்சின் செயலர்

யாழ்ப்பாணம், ஒக். 23

வடக்கு மாகாண கல்வி அமைச்சின் கீழ் உள்ள 22 தேசிய பாடசாலைகளில் நிலவும் பிரச்சினைகள் தொடர்பாக நேரில் ஆராய்வதற்கு நாளை வியாழக்கிழமை மத்திய கல்வி அமைச்சின் செயலர் வடக்கு மாகாணத்துக்கு வருகை தரவுள்ளார்.

தேசிய பாடசாலைகளில் மாகாண ஆசிரியர்கள் உண்டு. ஆனால் தேசிய பாடசாலைகளில் மேலதிகமாக உள்ள ஆசிரியர்களைக் கூட மாகாணத்துக்கு மாற்ற முடியாது. அதே நேரம் வவுனியாவில் உள்ள ஓர் பாடசாலையில் ஊழல் உள்ளிட்ட மோசடிக் குற்றச்சாட்டும் உள்ளது. கணக்காய்வு அறிக்கையும் அதனையே உறுதி செய்கின்றது.

வடக்கில் 22 தேசிய பாடசாலைகளில் 6 பாடசாலைகளுக்கு அதிபர்களும் கிடையாது. நிதி அறவீடுகள் தொடர்பிலும் அதிக முறைப்பாடுகளும் சமத்தப்படுகின்றது. இதே போன்று ஓர் தேசிய பாடசாலையில் பணியாற்றும் ஓர் சமூக ஆசிரியர் ஒட்டுமொத்தமாக இடமாற்றம் செய்யுமாறு கோருகின்றனர். இவ்வாறு 22 பாடசாலைகளிலும்

மாறுபட்ட பிரச்சினைகள் அதிகமாகக் காணப்படுவதால் அவற்றை ஆராய்ந்து தீர்வுகாணும் வகையில் குறித்த பயணம் இடம்பெறும். அதே நேரம் குறித்த பயணத்தில் மாகாண கல்வி அமைச்சின் செயலாளர் மற்றும் அதிகாரிகளும் இணைந்து கொள்ளவுள்ளனர் எனத் தெரிவிக்கப்பட்டுள்ளது.

(க-105)

யாழ். மாநகருக்குள் 50 பேருக்கு டெங்கு

யாழ்ப்பாணம், ஒக். 23

யாழ்ப்பாண மாநகரசபைக்கு உட்பட்ட பகுதிகளில் டெங்கின் தாக்கம் திடீரென அதிகரித்துச் செல்கின்றன. இந்த மாதத்தில் நேற்று வரைக்குமான காலப்பகுதியில் 50 பேர் வரையில் டெங்குத் தொற்றால் பாதிக்கப்பட்டுள்ளனர் என்று தெரிவிக்கப்பட்டுள்ளது.

கடந்த மாதத்தில் மட்டும் 30 பேர் வரையில் டெங்குத் தொற்றால் பாதிக்கப்பட்டுள்ளனர். அதேவேளை டெங்கின் தாக்கம் திடீரென அதிகரித்துச் செல்வதால், அதற்கான கட்டுப்பாட்டு நடவடிக்கைகள் யாவும் விரைவுபடுத்தப்பட்டுள்ளன என்று மாநகரசபைத் துறை அலுவலர் தெரிவித்துள்ளார்.

நல்லூர், கொண்டலடி, கொழும்புத் துறை, புங்கன்குளம் வீதி போன்ற இடங்களில் இந்த டெங்கின் தாக்கம் அதிகரித்

தும் காணப்படுகின்றது. இந்தப்பகுதியில் இதுவரைக்கும் 16 பேர் வரையில் டெங்குத் தொற்றால் பாதிக்கப்பட்டுள்ளனர். இந்தப்பிரதேசங்களுக்கு நுளம்பு பெருக்கத்தைக் கட்டுப்படுத்தும் நடவடிக்கையாகச் சிறப்பு வாகனம் மூலம் புகை அடிக்கும் பணிகள் மாலை வேளையில் முன்னெடுக்கப்பட்டுள்ளன.

மாநகரப் பிரதேசத்தில் பரவலாக இந்த டெங்கின் தாக்கம் அதிகரித்துச் செல்வதால், மக்கள் யாவரும் அவதானமாக இருக்க வேண்டும் எனவும் சுகாதாரப் பிரிவினர் கேட்டுள்ளனர்.

இதற்கு முன்னோடியாகக் குடியிருப்பாளர்கள் தமது குடியிருப்புச் சூழ்நிலைகளை நுளம்பு பெருகாதவண்ணம் அதற்கேற்ற முன்னேற்ற நடவடிக்கையை மேற்கொள்ள வேண்டும் எனவும் கேட்கப்பட்டுள்ளது. (க-17)

3 ஆம் தவணை பரீட்சை நவம்பர் 11 இல் ஆரம்பம்

யாழ்ப்பாணம், ஒக். 23

வடக்கு மாகாண பாடசாலைகளுக்கு மூன்றாம் தவணைப் பரீட்சை நவம்பர் மாதம் 11 ஆம் திகதி ஆரம்பமாகும் என்று மாகாண கல்வி திணைக்களம் அறிவித்துள்ளது.

தரம் 6 முதல் 11 ஆம் வகுப்பு வரையான மாணவர்களுக்கு இந்தப் பரீட்சைகள் நடைபெறவுள்ளன.

தரம் 10, 11 ஆம் வகுப்பு மாணவர்களுக்கு நவம்பர் 11 ஆம் திகதியும், தரம் 6 தொடக்கம் 9 ஆம் வகுப்பு மாணவர்களுக்கு 20 ஆம் திகதியும் பரீட்சைகள் ஆரம்பமாகும் என்று தெரிவிக்கப்பட்டது. (ஐ-7)

இந்தியச் சிறையில் உள்ள

மீனவர்களை விடுதலை செய்யக்கோரியாழ்ப்பாணத்தில் கவனவீர்ப்பு பேரணி

யாழ்ப்பாணம், ஒக். 23

இந்தியச் சிறையில் தடுத்து வைக்கப்பட்டுள்ள இலங்கைத் தமிழ் மீனவர்களை விடுதலை செய்யக்கோரி இன்று யாழ்ப்பாணத்தில் கவனவீர்ப்பு பேரணி முன்னெடுக்கப்படவுள்ளது.

யாழ்ப்பாண மாவட்ட மீனவர்கள் சங்கங்களின் சமாசம் இந்தக் கவனவீர்ப்பு பேரணியை நடத்தத் திட்டமிட்டுள்ளது. இன்று காலை 9.30 மணிக்கு யாழ்ப்பாண மாவட்டக் கடற்பொழிலாளர் கூட்டுறவுச் சங்க, சமாசத்துக்கு முன்னால் பேரணி ஆரம்பமாகவுள்ளது.

பேரணியை அடுத்து வடக்கு மாகாண ஆளுநர், யாழ்ப்பாண மாவட்டச் செயலர், மற்றும், இந்திய கொன்கூலர் ஜெனரல் உட்பட்ட தரப்புகளிடம் சென்று மனுக்கையளிக்கப்படவுள்ளது என்று சமாசச் செயலர் ஏ. அன்னராசா தெரிவித்தார்.

யாழ்ப்பாணம், எழுவைத் தீவு பகுதியில் கடந்த 3 ஆம் திகதி, மதியம் சுமார் 50க்கும் மேற்பட்ட சிறிய ரகப்படைகளில் நண்டுவலையை பயன்படுத்தி நண்டுகள் மற்றும் மீன்கள் பிடிப்பதற்காக மீனவர்கள் சென்றுள்ளனர். அப்போது இந்திய - இலங்கை

பன்னாட்டுக் கடல் எல்லை அருகே வலை விரித்துக் கொண்டிருந்த போது காற்றின் வேகம் காரணமாக மீனவர்களின் படகு இந்திய எல்லைக்குள் வந்ததால் எல்லை தாண்டி மீன் பிடித்ததாக வழக்கு பதிவு செய்த இந்திய கடலோர காவல் படை 12 மீனவர்களையும் கைது செய்தது. அவர்களது 6 படகுகளையும் கரைக்கு கொண்டு சென்றனர்.

அவர்களுடன் அன்றையதினம், யாழ்ப்பாணத்தில் இருந்து மீன்பிடிப்பதற்காகச் சென்ற 6 மீனவர்களும் இந்தியக் கடலோர காவல் படையினரால் கைது செய்யப்

பட்டனர்.

இந்திய எல்லை எனத் தெரியாமல் இந்திய கடல் பகுதிக்கு வந்ததாக மீனவர்கள் தெரிவித்திருந்தும், அவர்கள் சிறையில் அடைக்கப்பட்டனர். எழுவைத் தீவு, யாழ்ப்பாணம், ஆகிய பகுதிகளைச் சேர்ந்த 18 மீனவர்கள் சிறையில் உள்ளனர். அவர்கள் கடந்த 18 ஆம் திகதி விடுவிக்கப்படுவார்கள் என்று எதிர்பார்க்கப்பட்ட போதும், நீதிமன்று அவர்களுடைய விளக்கமறியலை நீடித்தது. எதிர்வரும் முதலாம் திகதி வரை அவர்கள் விளக்கமறியலில் வைக்கப்பட்டனர். (ஐ-21)

தமிழ் விழா

யாழ்ப்பாணம், ஒக். 23

யாழ்ப்பாணம் மத்திய கல்லூரியின் தமிழ் விழா இன்று புதன் கிழமை முற்பகல் 9.45 மணிக்கு தந்தை செல்வா கலை யரங்கத்தில் நடைபெறும்.

தலைவர்க்கு, சாயிசங்கர், அதிபர் சி.க. எழில்வேந்தன் ஆகியோர் தலைமையில் நடைபெறும் நிகழ்வில், முதன்மை விருந்தினராக தியாகி அறக்கொடை நிறுவன நிறுவநர் வா. தியாகேந்திரன், சிறப்பு விருந்தினராக யாழ்ப்பாண மாநகரசபை ஆணையாளர் இ. தி. ஜெயசீலன் ஆகியோர் கலந்து கொள்வார். (க)



மாகாணப் போட்டி முடிவுகள் அறிவிப்பு

சாவகச்சேரி, ஒக்.23
வடக்கு மாகாணக் கல்வித்திணைக்களத்தினர் மாகாணத்தில் உள்ள 12 கல்வி வலயங்களின் ஆரம்பப் பிரிவு மாணவர்களுக்கு இடையிலான துரித கணிதம், சித்திரம், வினாடிவினா, பொது அறிவு ஆகிய போட்டிகளை அண்மையில் நடத்தினர். மாகாண ஆரம்பப் பிரிவு பிரதிக் கல்விப்பணிப்பாளர் ஏ.எஸ். சற்குணராஜா தலைமையில் நடைபெற்ற போட்டிகளில் 12 கல்வி வலயங்களைச் சேர்ந்த பாடசாலைகளின் ஆரம்பப் பிரிவு மாணவர்கள் கலந்துகொண்டனர்.

சித்திரம், துரித கணிதம் ஆகிய போட்டிகளில் ஒவ்வொரு வலயத்திலிருந்தும், தலா 10 மாணவர்கள் வீதமும் வினாடி வினா பொது அறிவுப் போட்டிக்கு தலா 5 மாணவர்கள் வீதமும் கலந்து கொண்டனர்.

போட்டிகளின் வெற்றி பெற்றவர்களின் விவரம் மாகாண கல்விப்பணிப்பாளர் செ.உதயகுமாரால் அனைத்து கல்வி வலயங்களுக்கும் அனுப்பி வைக்கப்பட்டுள்ளது. (க-9)

பனங்கிழங்குகள் சந்தைக்கு வருகை

சாவகச்சேரி, ஒக்.23
பனங்கிழங்குகள் விற்பனைக்காக தென்மராட்சி பிரதேச சந்தைகளில் கொண்டு வரப்படுகின்றமையைக் காணக் கூடியதாகவுள்ளது. ஆடி மாதம் விழுந்த பனம்விதைகளை பாத்தியிட்டுதண்ணீர் உஹ்றிவளர்த்து விற்பனைக்குக் கொண்டு வரப்படுகின்றன.

வருட காலங்களில் கார்த்திகை விளக்கீடு தினத்தன்றே முதன்முறையாக பனங்கிழங்கு சந்தைக்கு வருவது வழமை. தற்போது ஐப்பசி மாதத்திலேயே பனங்கிழங்கு சந்தைக்கு வரத் தொடங்கியுள்ளது. தற்போது ஒரு கிழங்கு, உற்பத்தியாளர்களால் எட்டு ரூபாவுக்கு வழங்கப்படுகிறது எனவும் அவற்றைபத்துகிழங்கு நூறு ரூபாவாக விற்பனை செய்வதாகவும் வியாபாரிகள் தெரிவித்தனர். (ஐ-9)

கோத்தபாயவைக் கைது செய்யாழ்ப்பாணத்தில் கவனவீர்ப்பு



யாழ்ப்பாணம், ஒக்.23

முன்னாள் பாதுகாப்புச் செயலரும், பொதுஜன சிறிலங்கா பொதுமக்கள் முன்னணியின் அரச தலைவர் வேட்பாளருமான கோத்தபாய ராஜபக்சவைக் கைது செய்து, பன்னாட்டுக் குற்றவியல் நீதிமன்றில் நிறுத்த வேண்டும் என்று வலியுறுத்தி யாழ்ப்பாணத்தில் நேற்று கவனவீர்ப்புப் போராட்டம் முன்னெடுக்கப்பட்டது.

வலிந்து காணாமலாக்கப்பட்டவர்களின் உறவினர்களின் யாழ்ப்பாணம் மாவட்டச் சங்கத்தின் ஏற்பாட்டில், யாழ்ப்பாணம் கல்வியங்காட்டிலுள்ள காணாமல் ஆக்கப்பட்டோர் அலுவலகத்தின் முன்பாக போராட்டம் முன்னெடுக்கப்பட்டது.

“ஐநா அமைதிப்படை வர வேண்டும், காணாமல் ஆக்கப்பட்டோர் அலுவலகத்தை அகற்று, கோத்தாவைக் கைது செய், எங்கள் உறவுகள் எங்கே, பன்னாடு உடனடியாக கோத்தாவைக் கைது செய், குற்றவாளிகளைப் பன்னாட்டு குற்றவியல் நீதிமன்றில் நிறுத்தி

பக்கச் சார்பற்ற விசாரணையை நடத்து. கோத்தா ஒரு உயிர் கொல்லி, எமது பிள்ளைகளுக்கு இறப்புச் சான்றிதழ் வழங்க உனக்கு அருகதையில்லை” என்ற கோசங்களை எழுப்பி உறவினர்கள் போராட்டத்தில் ஈடுபட்டனர். (க-11)

நிரந்தர வீட்டுக்கான போராட்டம் தென்மராட்சியில் தொடர்கின்றது

4, 824 பேருக்கு வீடுகள் தேவை என்கிறார் பிரதேச செயலர்

யாழ்ப்பாணம், ஒக்.23
யாழ்ப்பாணம் தென்மராட்சிப் பிரதேச செயலர் பிரிவுக்குட்பட்ட வரணி வடக்குப் பகுதியில் மக்கள் இன்றுவரை நிரந்தர வீடுகள் உள்ளிட்ட அடிப்படை வசதிகளின்றி வாழ்ந்து வருகின்றனர் என்று சுட்டிக்காட்டப்பட்டுள்ளது. உள்நாட்டுப் போரின் பின்னர் யாழ்ப்பாண மாவட்டத்தில் வீட்டுத் திட்டங்கள் பல நடைமுறைப்படுத்தப்பட்ட போதும் வரணி வடக்கு மக்கள் அந்த வீட்டுத் திட்டங்களுக்குள் உள்வாங்கப்படவில்லை என்று பாதிக்கப்பட்டவர்கள் தெரிவித்தனர். மலசல கூட வசதிகள், கிணறுகள் உள்ளிட்ட திட்டங்களிலும் தாம் புறக்கணிக்கப்பட்டுள்ளதாக மக்கள் கவலை தெரிவித்தனர்.



“தென்மராட்சிப் பிரதேசத்தில் 4ஆயிரத்து 824 பேருக்கு இன்னும் நிரந்தர வீடுகளின் தேவை உள்ளது. வரணி வடக்கு மாதிரிமன்றி பல பிரதேசங்களில் மக்கள் இன்றும் நிரந்தர வீடுகள் இன்றியுள்ளனர். 796 பேர் மோசமான நிலையில் குடிசைகளில் வாழ்ந்து வருகின்றனர். எமக்கு வரும் வீட்டுத் திட்டங்களை, சுற்றறிக்கையின் அடிப்படையில் மக்களுக்கு வழங்குகின்றோம், போரால் நேரடியாகப் பாதிக்கப்பட்டவர்கள், மாற்றுத் திறனாளிகள், பெண் தலைமைத்துவக் குடும்பங்கள் என்று வீடுகள் வழங்கப்படுகின்றன. கடந்த 5ஆம் திகதியும், வடக்கு அபிவிருத்தி, மீள்குடியேற்ற அமைச்சின் செயலர் சிவஞானசோதிவந்த போது, எமது தேவைகள் தொடர்பான பட்டியல் ஒன்றை வழங்கியுள்ளோம். மக்களுக்கான தேவைகளை முழுமைப் படுத்துவதற்கு நாங்கள் தொடர்ந்தும் முயற்சி க்கின்றோம்” என்று தென்மராட்சிப் பிரதேச செயலர் தேவந்தனி பாடி தெரிவித்தார். (ஐ -160)

வித்தியானந்த கல்லூரிக்கு அதிபரை நியமிக்குமாறு கோரி கல்லூரிக்கு முன் கவனவீர்ப்பு

முல்லைத்தீவு, ஒக்.23
முள்ளியவளை, வித்தியானந்தக் கல்லூரிக்கு அதிபர் ஒருவரை நியமனம் செய்யுமாறு கோரி நேற்றுக் கவனவீர்ப்புப் போராட்டம் முன்னெடுக்கப்பட்டது. கல்லூரியில் அதிபராகக் கடமையாற்றியவர் ஓய்வு பெற்றுச் சென்று, ஒருவருடம் கடந்த நிலையிலும் இதுவரை பாடசாலைக்கு ஒரு அதிபர் நியமனம் செய்யப்படவில்லை எனத் தெரிவிக்கப்பட்டுள்ளது இந்த நிலையில் பாடசாலையின் பழையமாணவர்கள், பாடசாலையில் கல்விபயிலும் மாணவர்களுடைய பெற்றோர்கள் மற்றும் பாடசாலையின் நலன் விரும்பிகள் ஆகியோர் ஒன்றிணைந்து கவனவீர்ப்புப் போராட்டத்தை முன்னெடுத்தனர். “கல்வியமைச்சைக் கோருகின்ற வகையில், உடனடியாக அதிபர் ஒருவரை பாடசாலைக்கு நியமிக்க வேண்டும், ஒரு வருடகாலமாக அதிபர் இல்லாது ஒரு தேசியபாடசாலை இயங்குவதை ஏற்றுக்கொள்ள முடியாது, எங்களது கல்லூரியே எமது உயிர் நாடி, உடனடியாக அதிபர் ஒருவரை நியமியுங்கள்” போன்ற கோசங்களும் கோரிக்கைகளும் முன்வைக்கப்பட்டு இந்தக் கவனவீர்ப்புப் போராட்டம் இடம்பெற்றது. போராட்டத்தில் வடக்கு மாகாணசபை முன்னாள் உறுப்பினர்களான து.ரவிகரன், க.சிவநேசன் மற்றும் கரைதுறைப்பற்றுப் பிரதேசசபை உறுப்பினர்களான சி.லோகேஸ்வரன், க.விஜிந்தன், த.அமலன், இ.ஜெகதீசன் உள்ளிட்டவர்கள் கலந்து கொண்டனர். (க-246)





அரவணைப்புத் திட்டத்தின் கடன் தொகை அதிகரிப்பு

யாழ்ப்பாணம், ஒக் 23

வடக்குமாகாணத்தில் உள்ள கூட்டுறவுக்கிராமிய வங்கி ஊடாக வழங்கப்பட்டு வரும் அரவணைப்புக் கடன் வழங்கும் திட்டத்தில், முதலாம் ஆண்டு நிறைவை முன்னிட்டு கடன் வழங்கும் தொகை 50 ஆயிரம் ரூபாவாக அதிகரிக்கப்பட்டுள்ளது.

இந்த அரவணைப்புக் கடன் வழங்கும் திட்டத்தின் கீழ், கூட்டுறவுக்கிராமிய வங்கிகள் தமது அங்கத்தவர்களுக்கு இதுவரை 20 ஆயிரம் ரூபாவையே கடனாக வழங்கி வந்தது.

தற்போது இந்தக் கடன் தொகை இந்த மாதத்தில் இருந்து ஐம்பது ஆயிரம் ரூபாவாக வழங்கப்பட்டு வருவதாக மாகாணக் கூட்டுறவு அபிவிருத்தித் திணைக்களம் தெரிவித்துள்ளது.

குறைந்த வட்டியிலான இந்த அரவ

ணைப்புக் கடன் தொகைக்குக் கூடுதலான அங்கத்தவர்கள் கூட்டுறவுக்கிராமிய வங்கிகளுக்கு விண்ணப்பித்தும் வருகின்றனர்.

கடந்த 2018 ஆம் ஆண்டு ஒக்ரோபர் மாதத்தில் இருந்து இந்த ஆண்டு ஜூலை மாதம் வரை குமானகாலப் பகுதியில் இந்த அரவணைப்புக் கடன் வழங்கும் திட்டத்தின் கீழ் சுமார் 19 ஆயிரம் வரையிலான அங்கத்தவர்கள் கடன் தொகையாக இருபது ஆயிரம் ரூபாவைப் பெற்றுள்ளனர்.

அதனைவிட ஜூலை மாதத்தில்

இருந்து செப்டம்பர் மாதம் வரை குமான காலப் பகுதியில் இந்தக் கடன் தொகையைப் பெற்றவர்களின் எண்ணிக்கை மேலும் அதிகரித்துள்ளது. கடன் தொகை பெற்றவர்களுக்கான தரவுகள் மேற்கொள்ளும் பணிகள் தற்போது இடம்பெற்று வருகின்றன.

இந்தக் கடன் வழங்கும் நடவடிக்கையால் கூட்டுறவுக்கிராமிய வங்கிகளின் செயற்பாடுகளும் அதிகரித்துக் காணப்படுகின்றன எனத் தெரிவிக்கப்பட்டுள்ளது. (க-17)

அகற்றப்பட்ட தபால் பெட்டி மீண்டும் பொருத்தப்பட்டது

சாவகச்சேரி, ஒக். 23
சாவகச்சேரி அஞ்சலகச் சந்தியிலிருந்து அப்பறப்படுத்தப்பட்ட அஞ்சல் பெட்டி மீண்டும் அதே இடத்தில் நேற்று முதல் பொருத்தப்பட்டுள்ளது. பொதுமக்களின் வேண்டுகோளின் பிரகாரம் சாவகச்சேரி அஞ்சல் அதிபரின் முயற்சியால் ஏழு முதன்மை வீதியுடன் இணைந்த அஞ்சலக வீதிச் சந்தியில் அஞ்சல் பெட்டியும், அஞ்சலகத்துக்குச் செல்லும் வழி என்னும் வழிகாட்டிப் பெயர்ப் பலகையும் பொருத்தப்பட்டன.

அஞ்சலக வீதியில் நீர்க்குழாய்பொருத்தும் பணியில் ஈடுபட்டவர்கள் குழாய்கள் பொருத்துவதற்காக அஞ்சல் அதிபரின் சம்மதத்துடன், ஒரு மாதத்துக்கு முன்னர் அஞ்சல் பெட்டியையும், வழிகாட்டியையும் அகற்றி அஞ்சலகத்தில் வைத்துள்ளனர்.

வேலைகள் முழுமையடைந்த நிலையில் அஞ்சல் பெட்டி வைக்காதது குறித்து ஏழு முதன்மைச் சாலையில் செல்லும் பொதுமக்கள் கவலை தெரிவித்திருந்தனர். தற்போது அஞ்சலகச் சந்தியில் முன்னர் அஞ்சல் பெட்டி இருந்த இடத்தில் பொருத்தப்பட்டுள்ளதுடன், வழிகாட்டியும் பொருத்தப்பட்டுள்ளது. (க-9)

முன்னாள் அமைச்சர் பயன்படுத்திய வாகனத்துக்கு முழுமையான காப்புறுதி

யாழ்ப்பாணம், ஒக். 23
வடக்கு மாகாண சபையின் முன்னாள் சுகாதார அமைச்சர் பயன்படுத்திய வாகனம் விபத்தில் சிக்கி முற்றாகச் சிதைவடைந்த போதும், குறித்த வாகனம் முழுமையாகக் காப்புறுதி செய்யப்பட்டுள்ளது என்று வடக்கு மாகாண கல்வி அமைச்சின் செயலர் இ. இளங்கோவன் தெரிவித்தார். வடக்கு மாகாண சபைக்கு 2013 ஆம் ஆண்டு செப்டம்பர் மாதம் முதல் முதலாகத் தேர்தல் இடம்பெற்று சபை ஆரம்பிக்கப்பட்ட போது 5 அமைச்சர்களுக்கும் புதிதாக வாகனங்கள் கொள்வனவு செய்யப்பட்டது. மாகாண சபையின் ஆட்சிக்காலம் நிறைவுற்ற சமயம் சகல அமைச்சர்களும் தமது பாவனையில் இருந்த வாகனங்களை முதன்மைச் செயலர் மற்றும் அமைச்சர்களிடம் கையளித்திருந்தனர். இந்த நிலையில் முதலமைச்சர் பயன்படுத்திய வாகனம் மாநகர முதல்வர் ஆனல்டின் பயன்பாட்டுக்கும், முன்னாள் சுகாதார அமைச்சர் பயன்படுத்திய வாகனம் வடக்கு

மாகாணக் கல்வி அமைச்சின் செயலரின் பயன்பாட்டுக்கும் வழங்கப்பட்டிருந்தது.

மாகாணக் கல்வி அமைச்சின் செயலரின் பாவனையில் இருந்த வாகனம் கடந்த 17 ஆம் திகதி மருதனார்மடம் பகுதியில் ஏற்பட்ட விபத்தின் காரணமாக முழுமையாக அழிவடைந்து மீள்பயன்படுத்த முடியாத நிலைக்குச் சென்றுள்ளது.

இது தொடர்பில் வடக்கு மாகாண கல்வி அமைச்சின் செயலர் தெரிவித்ததாவது: விபத்துக்குள்ளான வாகனம் தற்போது பொலிஸாரின் பாதுகாப்பில் உள்ளது. அதே நேரம் அதனைப் பார்வையிட்டு பொறியியலாளர் அறிக்கை சமர்ப்பித்தும், அடுத்த கட்ட நடவடிக்கைக்கு கொண்டு செல்லப்படும். இருப்பினும் குறித்த வாகனமானது எமது கரம் கிடைத்த சமயம் நாம் வாகனத்துக்கு முழுமையான காப்புறுதி மேற்கொண்டிருந்தோம். அதனால் கல்வி அமைச்சின் நிதி விரயம் இருக்காது என்று நம்புகின்

மழையால் சந்தோசப்படும் யாழ். நகர வர்த்தகர்கள்

எதிர்வரும் 27 ஆம் திகதி தீபாவளி கொண்டாடப்படும் நிலையில், யாழ்ப்பாண நகரில் வர்த்தகம் கடந்த ஆண்டை விடப் பரவாயில்லாமல் இருப்பதாக நகர வர்த்தகர்கள் தெரிவிக்கின்றனர். மழை வந்தால்தாம் அதிக சந்தோசப்படுவதாகவும் அவர்கள் கூறுகின்றனர்.

தீபாவளியை முன்னிட்டு யாழ்ப்பாண நகரிலுள்ள புடவை விற்பனை நிலையங்களில் புதிய வடிவங்களில், புத்தாடைகள் விற்பனை செய்யப்படுகின்றன. கடந்த சில தினங்களாக தீபாவளி விழாபாரம் சிறப்பாக இருப்பதாக வர்த்தகர்கள் கூறுகின்றனர். கடந்த ஆண்டை விட இந்த ஆண்டு தமக்கு விழாபாரம் சிறப்பாக

இருப்பதாக அவர்கள் தெரிவிக்கின்றனர். அதிக தொகையை முதலிட்டு, புதிய ஆடைகளை இந்த தீபாவளிக்குக் கொள்வனவு செய்துள்ளதாகவும் அவர்கள் கூறுகின்றனர்.

இதே போன்று யாழ்ப்பாண மாவட்டத்தின் சாவகச்சேரி, நெல்லியடி, சுன்னாகம் நகரங்களிலும் தீபாவளி விழாபாரம் மெல்ல மெல்ல களை கட்டத் தொடங்கியுள்ளது. இப்போது தொடர்ச்சியாக மழை பெய்வதால் நடைபாதை வியாபாரிகள் கடைகள் இல்லை. இதனால் தமது வர்த்தகம் சிறப்பாக இருப்பதாக நிரந்தரக் கட்டடங்களில் வியாபாரங்களில் ஈடுபடும் வியாபாரிகள் குறிப்பிடுகின்றனர். (ஒ-5)

நறுவிலிக்குள மைதானப் பணிகள் அனுமதி கிடைத்தும் மழையால் தாமதம்

யாழ்ப்பாணம், ஒக். 23
மன்னார் மாவட்டத்தில் நறுவிலிக்குளம் பகுதியில், மாவட்டத்தின் விளையாட்டுத்திறனை ஊக்குவிக்கும் செயற்திட்டத்தின் கீழ் அமைக்கப்பட்டு இடைநடுவில் நிறுத்தப்பட்ட மைதானப் பணிகளை மீள் ஆரம்பிப்பதற்கு, அனுமதி கிடைத்த போதும் மழை காரணமாக பணிகளை ஆரம்பிப்பதில் தாமதம் ஏற்பட்டுள்ளது என்று நாபாளமன்ற உறுப்பினர் இ. சாள்ஸ் நிர்மலநாதன் தெரிவித்தார்.

மன்னார் மாவட்டத்தில் நீச்சல் தடாகம், பார்வையாளர் அரங்கு, ஓடுதளம் போன்ற நவீன வசதிகளுடன் கூடிய விளையாட்டு மைதானம் அமைப்பதற்கு 2017 ஆண்டு அடிக் கல் நடப்பட்டது. அதன் பிரகாரம் விளையாட்டு மைதானத்துக்கான கட்டவேலைகள் நடைபெற்றன. மைதானத்தின் ஓடு பாதைக்கான கிடங்கு வெட்டிய போது பழைய காலத்து மட்பாண்டங்கள் காணப்பட்டமையால் தொல்பொருள் திணைக்களம் அகழ்வாராய்ச்சி செய்ய வேண்டும் எனக் கூறி கட்டுமானப் பணிகளை இடைநிறுத்தியது. மைதானத்திலும் அதனை கழி உள்ள சில பகுதியில் அகழ்வாராய்ச்சியில் ஈடுபட்டது.

குறித்த பகுதியில் சான்றுப் பொருள்கள் எதுவும் கிடைக்கவில்லை எனத் தெரிவித்து, இந்த வருட ஆரம்பத்தில் தொல்பொருள் திணைக்களத்தால் விளையாட்டுத்துறை அமைச்சிடம் பார்ப்படுத்தப்பட்டுள்ளதாகத் தகவல்கள் வெளியாகியிருந்த போதும், இதுவரை விளையாட்டு மைதானத்தை மீள்கட்டுமானம் செய்யும் எந்த ஒரு நடவடிக்கையையும் அரசு அதிகாரிகளோ, மக்கள் பிரதிநிதிகளோ எடுக்க

வில்லை என்று சமூக ஆர்வலர்களும் பொது அமைப்புகளும் தொடர்ந்தும் கருத்துகளை வெளியிட்டு வருகின்றனர்.

இது தொடர்பில் நாபாளமன்ற உறுப்பினரிடம் கேட்ட போது, அவர் மேலும் தெரிவித்ததாவது,

பல மில்லியன் ரூபா செலவில் அமைக்கப்பட்ட மிடப்பட்ட நவீன வசதிகள் கொண்ட மன்னார் மாவட்டத்தின் அரும் பெரும் சொத்தாக விளங்கக் கூடிய விளையாட்டு மைதானப் பணிகள் முடங்கியுள்ளமை தொடர்பில் பலமுறை அமைச்சின் கவனத்துக்குக் கொண்டு செல்லப்பட்டது. இருப்பினும் 2017 முதல் இந்த ஆண்டு ஆரம்பம் வரையில் தொல்லியல் திணைக்களத்தால் தடைப்பட்ட பணியை மீண்டும் ஆரம்பிக்க மாறு ஒப்பந்தகாரர்களிடம் அமைச்சு கோரியது. ஒப்பந்தகாரர்களால் ஓர் நியாயபூர்வமான கோரிக்கை முன்வைக்கப்பட்டது.

இரண்டு ஆண்டுகள் பணி தடைப்பட்ட போது ஏற்பட்ட சேதாரம் மற்றும் தற்போதைய சந்தை நிலையில் ஏற்படும் மாற்றத்தை ஈடு செய்யுமாறு அவர்கள் கோரினார். அதன்பிரகாரம் மீள்மதிப்பீடு செய்யப்பட்டு மேலதிக செலவும் கணிக்கப்பட்டு அதற்கான அனுமதிக்காக காத்திருந்து, அந்த அனுமதியும் பெறப்படுவதில் தாமதம் ஏற்பட்டது. ஏனெனில் அமைக்கப்படாத கட்டத்துக்கு மேலதிக செலவு அனுமதி எடுப்பது சற்று கடினமான விஷயம். இவை அனைத்தும் நிறைவு செய்து இந்த மாதம் 2 ஆம் திகதியே மீளவும் பணி ஒப்படைக்கப்பட்டுள்ளது. மழை இல்லை எனில் பணிகள் தொடரும் என்றார். (க-105)



யாழ்ப்பாணம் தொல்புரம் மத்தி சக்தி முன்பள்ளியின் ஆசிரியர் தின நிகழ்வு முன்பள்ளி மண்டபத்தில் கடந்த ஞாயிற்றுக்கிழமை இடம்பெற்றது. நிகழ்வில் ஆசிரியர்களுக்கான சீருடைகள் வழங்கி வைக்கப்பட்டன. (ஐ-63)



**தென்னைகளில்
செவ்வண்டின்
தாக்கம் அதிகரிப்பு**

யாழ்ப்பாணம், ஒக். 23
முல்லைத்தீவு, கரைதுறைப்பற்றுப் பிரதேச செயலர் பிரிவில் தென்னைகளில் செவ்வண்டின் தாக்கம் அதிகரித்துள்ளது என்று தெரிவிக்கப்பட்டுள்ளது. இதனை இல்லாது ஒழிப்பதற்கு தென்னை அபிவிருத்திச் சபை நடவடிக்கை எடுத்துள்ளது.
செவ்வண்டுத் தாக்கத்தை இல்லாது கட்டுப்படுத்துவதற்காக விழிப்புணர்வுச்செயற்பாடுகள் முன்னெடுக்கப்பட்டுள்ளன என்றும் தென்னை அபிவிருத்திச்சபை தெரிவித்துள்ளது. செவ்வண்டைப் பிடிப்பதற்குப் பொறிகூடுகளும் வழங்கி வைக்கப்படும் எனத் தெரிவிக்கப்பட்டுள்ளது. குறிப்பாக கொக்குளாய், கொக்குத்தொடுவாய், செம்மலை, நாயாறு, முறிப்பு போன்ற பகுதிகளில் தென்னை மரங்களில் செவ்வண்டின் தாக்கம் காணப்படுகின்றன எனத் தெரிவிக்கப்பட்டுள்ளது. (க-17)

**கற்றல்
உபகரணங்கள்
கையளிப்பு**

யாழ்ப்பாணம், ஒக். 23
போரால் பாதிக்கப்பட்ட பிரதேசங்களில் உள்ள முன்பள்ளி மாணவர்களுக்குக் கற்றல் உபகரணங்கள் அண்மையில் வழங்கிவைக்கப்பட்டன. நிகழ்வில் புளியம்பொக்கனை நாகேந்திரா முன்பள்ளி, முரசுமோட்டை அபிராமி முன்பள்ளி ஆகியவற்றின் மாணவர்களுக்கே 35 ஆயிரம் ரூபா பெறுமதியான கற்றல் உபகரணங்கள் வழங்கப்பட்டன. சுவில் நாட்டில் உள்ள ஈழ விழுதுகள் அறக்கட்டளையின் ஏற்பாட்டில் இடம்பெற்ற நிகழ்வில் ஓய்வு பெற்ற அதிபர் க. தேவேந்திரன் கலந்துகொண்டு கற்றல் உபகரணங்களை முன்பள்ளி பொறுப்பாசிரியர்களிடம் கையளித்தார். (ஐ)



**5 லட்சத்து 64 ஆயிரம் பேர்
யாழில் வாக்களிக்கத் தகுதி**

631 வாக்களிப்பு நிலையங்கள்

யாழ்ப்பாணம், ஒக். 23

நவம்பர் மாதம் 16 ஆம் திகதி நடைபெறவுள்ள அரச தலைவர் தேர்தலில் யாழ்ப்பாணத் தேர்தல் மாவட்டத்தில் 5 லட்சத்து 64 ஆயிரத்து 714 பேர் வாக்களிக்கத் தகுதி பெற்றுள்ளனர். இவர்கள் வாக்களிப்பதற்காக 631 வாக்களிப்பு நிலையங்கள் அமைக்கப்படவுள்ளன.

2015 ஆம் ஆண்டு இடம்பெற்ற அரச தலைவர் தேர்தலில் யாழ்ப்பாணத் தேர்தல் மாவட்டத்தில் 5 லட்சத்து 29 ஆயிரத்து 232 பேர் வாக்களித்திருந்தனர். இவர்களுக்காக 626 வாக்களிப்பு நிலையங்கள் அமைக்கப்பட்டிருந்தன. இந்த ஆண்டு இடம்பெறும் தேர்தலில் 35 ஆயிரத்து 482 பேர், அரச தலைவர் தேர்தலில் தமது வாக்குகளையாழ்ப்பாணத் தேர்தல் மாவட்டத்தில் செலுத்தவுள்ளனர்.
யாழ்ப்பாணத் தேர்தல் மாவட்டத்தில் யாழ்ப்பாண நிர்வாக மாவட்டத்தில் உள்ளடங்கும், உள்காவந்துறைத் தேர்தல் தொகுதியில் 23 ஆயிரத்து 351 பேர் வாக்களிப்பதற்காக 47

வாக்களிப்பு நிலையங்களும், வட்டுக்கோட்டை தேர்தல் தொகுதியில் 49 ஆயிரத்து 956 பேர் வாக்களிப்பதற்காக 57 வாக்களிப்பு நிலையங்களும், காங்கேசன்துறைத் தேர்தல் தொகுதியில் 64 ஆயிரத்து 828 பேர் வாக்களிப்பதற்காக 58 வாக்களிப்பு நிலையங்களும், மானிப்பாய் தேர்தல் தொகுதியில் 57 ஆயிரத்து 883 பேர் வாக்களிப்பதற்காக 62 வாக்களிப்பு நிலையங்களும், கோப்பாய் தேர்தல் தொகுதியில் 59 ஆயிரத்து 811 பேர் வாக்களிப்பதற்காக 62 வாக்களிப்பு நிலையங்களும், உடுப்பிட்டித் தேர்தல் தொகுதியில் 40 ஆயிரத்து 979 பேர் வாக்களிப்பதற்காக 53 வாக்களிப்பு நிலை

யங்களும், பருத்தித்துறைத் தேர்தல் தொகுதியில் 38 ஆயிரத்து 521 பேர் வாக்களிப்பதற்காக 46 வாக்களிப்பு நிலையங்களும், சாவகச்சேரி தேர்தல் தொகுதியில் 55 ஆயிரத்து 283 பேர் வாக்களிப்பதற்காக 51 வாக்களிப்பு நிலையங்களும், நல்லூர் தேர்தல் தொகுதியில் 49 ஆயிரத்து 715 பேர் வாக்களிப்பதற்காக 52 வாக்களிப்பு நிலையங்களும், யாழ்ப்பாணத் தேர்தல் தொகுதியில் 34 ஆயிரத்து 849 பேர் வாக்களிப்பதற்காக 43 வாக்களிப்பு நிலையங்களும், கிளிநொச்சித் தேர்தல் தொகுதியில் 89 ஆயிரத்து 538 பேர் வாக்களிப்பதற்காக 100 வாக்களிப்பு நிலையங்களும் அமைக்கப்படவுள்ளன. (ஒ-5)



**வாசிப்பு மாத
போட்டிகள்**

வரணி, ஒக். 23
சாவகச்சேரி பிரதேச சபையின் வரணிப் பொது நூலகத்தில் தேசிய வாசிப்பு மாதத்தை முன்னிட்டு போட்டிகள் நூலக மண்டபத்தில் கடந்த ஞாயிற்றுக்கிழமை நடைபெற்றன. தரம் 1, தரம் 2 மாணவர்களுக்கு அபிநயப் பாடல், தரம் 4, தரம் 5 மாணவர்களுக்குப் பேச்சு ஆகிய போட்டிகள் நடத்தப்பட்டன. போட்டிகளில் வரணிப் பிரதேசப் பாடசாலைகளின் மாணவர்கள் பங்குபற்றியிருந்தனர் என நூலகர் பொ. இர வீந்திரன் தெரிவித்தார். (ஐ-9)

**கைதடி முதியோர் இல்லத்துக்கு
தேசிய ரீதியில் கிடைத்த விருது**

யாழ்ப்பாணம், செப். 23

முதியோர் தேசிய திட்டத்தின் கீழ் நாட்டில் உள்ள முதியோர் பராமரிப்பு இல்லங்களுக்கு இடையே 2019 ஆம் ஆண்டுக்கான போட்டிகளில், கைதடி சாந்தி அரச முதியோர் இல்லம் இரண்டாம் இடத்தைப் பெற்று அதற்கான தேசிய விருதையும் பெற்றுக் கொண்டது.
முதியோர் பராமரிப்பு இல்லங்களைப் பலப்படுத்தவும், அவற்றின் செயற்பாடுகள் அபிவிருத்தி போன்றவற்றை மையப்படுத்தி, தேசிய முதியோர் பேரவையால் கடந்த 2017 ஆம் ஆண்டு தொடக்கம் புள்ளியிடப்பட்டு சிறப்பாகச் செயற்படும் அரசமற்றும் தனியார் முதியோர் இல்லங்களுக்கு விருதுகள் வழங்கப்பட்டு வருகின்றன.
நாட்டில் உள்ள 314 அரச தனியார் முதியோர் இல்லங்களுக்கு இடையே இந்த தேசிய செயற்றிட்டத்தின் உடாக, அவற்றின் உடாகச் செயற்பாடுகள் குறித்தான மதிப்பீடுகள் புள்ளியிடும் பணிகள் மேற்

கொள்ளப்பட்டு வருகின்றன.
நாட்டில் நான்கு அரச முதியோர் இல்லங்கள் செயற்பட்டு வருகின்றன. இதில் கதிர்காமம், மிதிகம, அநுராதபுரம் மற்றும் கைதடி ஆகிய நான்கு அரச முதியோர் இல்லங்களும், 310 தனியார் முதியோர் இல்லங்களும் செயற்பட்டு வருகின்றன. இந்த முதியோர் இல்லங்களுக்கு இடையேயான போட்டியில், கைதடி அரச முதியோர் இல்லம் இந்த வருடம் இரண்டாம் இடத்துக்கான சிறப்பு விருதைப் பெற்றுக் கொண்டது.
கடந்த முதலாம் திகதி அநுராதபுரத்தில் இடம்பெற்ற தேசிய முதியோர் தின விழாவில் வைத்து இதற்கான தேசிய விருது வழங்கப்பட்டது.
வடக்குமாகாண மகளிர் விவகார அமைச்சின் செயலர் வரதீஸ்வரன், கைதடி அரச முதியோர் இல்ல அத்தியட்சகர் வ. செல்வம் ஆகியோர் இணைந்து முதியோர் இல்லத்துக்கான இவ்வாண்டுக்குரிய தேசிய விருதைப் பெற்றுக் கொண்டனர். (க-17)

ரவிகரன் மீதான வழக்கு மீண்டும் ஒத்திவைப்பு

முல்லைத்தீவு, ஒக். 23

முல்லைத்தீவு மாவட்டக் கடற்றொழில் நீரியல்வளத்திணைக்களத்துக்குச் சேதம் ஏற்படுத்தியமை தொடர்பில் வடமாகாண சபை முன்னாள் உறுப்பினர் துரைராசா ரவிகரன் உள்ளிட்ட ஏழு பேருக்கு எதிரான வழக்கு எதிர்வரும் நவம்பர் மாதம் 4 ஆம் திகதிக்கு ஒத்திவைக்கப்பட்டுள்ளது.
முல்லைத்தீவு மாவட்ட கடற்றொழிலாளர்கள் ஒன்றிணைந்து கடந்த வருடம் கவனவீர்ப்புப் போராட்டம் ஒன்றை முன்னெடுத்திருந்தனர். அன்று மாவட்டக் கடற்றொழில் நீரியல் வள திணைச்சபை அலுவலகம் மீது தாக்குதல் நடத்தினர்.

இது தொடர்பில் ரவிகரன் மற்றும் 7 பேருக்கு எதிராக வழக்குப்பதிவுசெய்தனர். ரவிகரன் மற்றும் 7 பேரும் கைதுசெய்யப்பட்டு முல்லைத்தீவு மாவட்ட நீதிவான் நீதிமன்றத்தில் முன்னிலைப்படுத்தப்பட்டதைத் தொடர்ந்து பிணையில் செல்ல அனுமதிக்கப்பட்டிருந்தனர்.
நேற்று இடம்பெற்ற வழக்கு விசாரணையில் ரவிகரன் உள்ளிட்ட ஏழு பேரும் முல்லைத்தீவு மாவட்ட நீதிமன்றத்தில் முன்னிலைப்படுத்தப்பட்டுள்ளனர். (க-246)

**தேர்தலால் இடைநிறுத்தப்பட்ட கூட்டம்
கால்நடைப் பண்ணையாளர்கள் விசனம்**

மன்னார், ஒக். 23

நானாட்டான் பிரதேசத்தின் கால்நடைகளுக்கு மேய்ச்சல் நிலம் தொடர்பான கூட்டம் ஏற்பாடு செய்யப்பட்டிருந்தது. கூட்டத்துக்குப் பண்ணையாளர்கள் வருகை தந்திருந்த நிலையில், தேர்தல் காலத்தில் கூட்டம் நடத்த முடியாது எனத் திருப்பி அனுப்பப்பட்டனர்.
மன்னார் மேலதிக மாவட்டச் செயலரின் பணிப்பில், நானாட்டான் பிரதேச செயலரின் ஒழுங்கமைப்பில் கூட்டம் நேற்று நடைபெறவிருந்தது.
கூட்டம் நடைபெறவிருந்த இடத்துக்கு அனைவரும் வருகை தந்திருந்த நிலையில், தற்போது தேர்தல் காலம் என்பதால் கூட்டங்கள் வைக்க இயலாது என்று மேலதிக மாவட்டச் செயலர் தெரிவித்தமையால், பிறிதொரு தினத்தில் இதே கலந்துரையாடல் நடைபெறும் என்று பிரதேச செயலரால் அங்கு அறிவிக்கப்பட்டது.
“மழைக்காலம் தொடங்கிவிட்டது. நானாட்டான் பிரதேச கால்நடைகளுக்கு மாத்திரமே மேய்ச்சல் நிலம் இல்லை. கால்நடைகள் மாந்தை மேற்குப் பிரதேச செயலர் பிரிவில் உள்ள வெள்ளாங்குளம் தேத்தாவாடிப்பகுதிக்கும், வவுனியா மாவட்டத்தில் செட்டிகுளம் பிரதேச சபைக்கு உட்பட்ட பெரியகட்டுப்பகுதிக்கும் மேய்ச்சலுக்காக செல்ல வேண்டியுள்ளன. எனினும் கடந்த வருடம் செட்டிகுளம் பிரதேச சபையால் கால்நடைகள் தமது பிரதேசத்துக்கு மேய்ச்சலுக்கு வருவதற்குத் தடை விதிக்கப்பட்டது. இதனால் கால்நடைகள் வீதிகளில் நிற்கின்றன. அவை வாகனங்களுடன் மோதி இறக்கின்றன. வெள்ளத்தாலும், நோயாலும் இறந்து போகின்றன. இதனால் பல குடும்பங்களின் வாழ்வாதாரம் பாதிக்கப்பட்டுள்ளது. தற்போது ஏற்பாடு செய்யப்பட்டுள்ள கூட்டமும் பிற்போடப்பட்டுள்ளமை கவலையளிக்கிறது” என்று பண்ணையாளர்கள் தெரிவித்தனர்.
இது தொடர்பாக நானாட்டான் பிரதேச செயலர் மா. சிறிநாத் கந்தகுமார் தெரிவித்தாவது:
நானாட்டான் பிரதேச கால்நடைகளுக்கான மேய்ச்சல் நிலம் தேவை தொடர்பான விடயம் மாவட்டச் செயலகத்தின் கவனத்துக்குக் கொண்டு செல்லப்பட்டுள்ளது. இது தொடர்பான கூட்டத்துக்கு உரியவர்களுக்கு அழைப்பு விடுக்கப்பட்டு இருந்த நிலையில், வருகின்ற அரச தலைவர் தேர்தல்காரணமாக கூட்டம் இடைநிறுத்தப்படுவதாக மாவட்டச் செயலகத்தால் அறிவிக்கப்பட்டதால், கூட்டம் இடைநிறுத்தப்பட்டது-என்றார். (க-213)



காலையிழந்த சிறுமிக்குரிய வீட்டுத்திட்டம் இடைநிறுத்தம்

மீள்பெற்றுக் கொடுக்க கிராம மக்கள் ஒத்துழைக்க வேண்டும்

முல்லைத்தீவு, ஒக். 23
போரின் போது முழங்காலுக்கு மேல் ஒருகாலையிழந்தபாடசாலைமாணவியின் குடும்பத்துக்கு வழங்கப்பட்டிருந்த வீட்டுத்திட்டம் தடுத்து நிறுத்தப்பட்டுள்ளது. இதனை மீள்பெற்றுக்கொடுக்க கிராம மக்கள் ஆவண செய்யவேண்டும் என்று நாடாளுமன்ற உறுப்பினர் சாந்தி சிறீஸ்கந்தராசாதெரிவித்தார்.

தண்டுவான் கற்பக அறநெறிபாடசாலையில் இடம்பெற்ற நிகழ்வில் உரையாற்றிய அவர் மேலும் தெரிவித்ததாவது:

மாற்றான தமிழர்களின் பண்பாடு பாரம்பரியங்களைச் சீரழிக்கின்றார் என்பதற்கு அப்பால், மீள்குடியமர்வுக்குப் பின்னர் தமிழ்மக்களின் வாழ்க்கை முறை மாறிவிட்டன. வீட்டுக்கு வீட்டுதொலைக்காட்சியும், தொலைபேசியும் குடி கொண்டுள்ளன. தொலைக்காட்சியில் போகும் நாடகங்கள் எங்கள் பிள்ளைகளுக்கு என்னத்தைக் கூறுகின்றன. எப்படி களவெடுப்பது, எப்படி காதலிப்பது, எப்படி ஏமாற்றுவது போன்ற விடயங்களைத் தான் சொல்லிக்கொடுக்கின்றன.

தமிழ் மக்கள் இந்த மண்ணில் இழந்தவை பல. ஆனால் இன்னும் அவற்றைப் பெற்றுக்கொள்ளவில்லை. தண்டுவான் அ.த.க.பாடசாலையில் சங்கவின்ற ஒரு மாணவி முழங்காலுக்கு மேல் தனது காலையிழந்த தனது அம்மம்மாவுடன் வாழ்ந்து வருகின்றார். அவரது குடும்பத்துக்கு ஒரு வீட்டுத்திட்டம் பெற்றுக் கொடுக்க வேண்டும் என்பதற்காகப் பல முயற்சிகள் மேற்கொள்ளப்பட்டன.

வீட்டுக்குரிய பயனாளியாக அவரது குடும்பம் தெரிவு செய்யப்பட்டு விட்டது. அதற்குரிய ஆவணங்கள் தயாரிக்கப்பட்டுக் கொண்டிருக்கின்ற வேளையில், தற்போது வந்துள்ள தகவல் அறியும் சட்டம் ஊடாக யாரே பிரதேச செயலகத்திடம் இந்தப் பிள்ளைக்கு எவ்வாறு வீடு வழங்குவீர்கள் என்று கேட்டுள்ளாராம். இன்னும் ஒரு நாள் அம்மம்மா கால் ஏக்கர் காணியை அழைப்பிள்

ளைக்குக் கொடுப்பதற்கு எங்குசுற்றுநீரும் இருக்கின்றது ஆவணம் இருக்கின்றது என்று கேள்வி கேட்டுள்ளாராம்.

இதனால் அந்த வீட்டுத்திட்டம் இடைநிறுத்தப்பட்டுள்ளது. இது எவ்வளவு வேதனைக்குரிய விடயம். நாங்கள் எங்கே நிற்கின்றோம் ஒரு கால், இல்லாதபெண்பிள்ளை என்ன துன்பங்களை அனுபவிப்பாள் என்பதை ஒரு கால் இல்லாத இன்னொரு பெண்ணால் மட்டும் தான் உணர்த்துகொள்ளமுடியும்.

ஒட்டுகூட்டான் பிரதேசத்தில் புத்தாயிரம் ஏக்கருக்கும் அதிகமான காணிகள் இன்று படையினரால் அடாத்தாகப்பிடித்து வைக்கப்பட்டுள்ளன. இது மக்களுக்குத் தெரியுமா இதனை யாராவது ஒருவர் தகவல் அறியும் சட்டத்தின் கீழ் எழுதி கேட்டுள்ளாரா? இதற்குச் சுற்றுநீரும் என்ன பதில் சொல்லி இருக்கின்றது என்று கேட்டுள்ளார்களா?

புலிமச்சிநாதகுளத்தில் இரண்டாயிரத்து ஜநூறுக்கும் மேற்பட்ட ஏக்கர் காணிகள் படையினரால் கையகப்படுத்தப்பட்டுள்ளன. அம்பகாமத்தில் 6 ஆயிரத்து 500க்கும் மேற்பட்ட வயல்காணிகள் விமானப்படையினரால் கையகப்படுத்தப்பட்டுள்ளன. முறிகண்டியில் 2 ஆயிரத்து 500க்கும் மேற்பட்ட காணிகள் படையினரால் கையகப்படுத்தப்பட்டுள்ளன.

இதற்கெல்லாம் தகவல் அறியும் சட்டம் எங்கே போனது? எந்த சுற்றுநீரும் படுத்தி கீழ் இது கையகப்படுத்தப்பட்டுள்ளன? கால் இல்லாத ஒரு தமிழ் பிள்ளைக்கு கால் ஏக்கர் காணியை அம்மம்மா கொடுப்பதற்குச் சுற்றுநீரும் எங்கிருக்கின்றது? சட்டம் எங்கிருக்கின்றது? இந்த மண்ணில் பலதை இழந்து போனவர்கள் நாங்கள். தமிழர்களுக்குத் தமிழர்கள் தான் விரோதிகள் மாற்றான் அல்ல. எனவே கிராம மக்கள் அனைவரும் ஒன்று திரண்டு தடைப்பட்ட இந்தப் பிள்ளையின் வீட்டுத்திட்டத்தை வழங்குவதற்கு கிராம மக்கள் தான் ஆவண செய்ய வேண்டும் - என்றார். (சு-13)

இன்னும் சில தினங்களுக்கு வடக்கில் மழை தொடரும்

வளிமண்டலவியல் திணைக்களம்

யாழ்ப்பாணம், ஒக் 23

வடக்கில் இன்னும் சில தினங்களுக்கு மழை தொடர்வதோடு, 50 கிலோ மீற்றர் வேகத்தில் காற்று வீசும் என்று எதிர்பார்க்கப்படுவதாக இலங்கை வளிமண்டலவியல் திணைக்களம் அறிவித்துள்ளது.

வடக்கு மாகாணத்தில் அவ்வப்போது மழையோ அல்லது இடியுடன் கூடிய மழையோ பெய்யக் கூடிய சாத்தியம் காணப்படுகின்றது. மேல், சப்ரகமுவ, வடமேல் மற்றும் மத்திய மாகாணங்களிலும் காலி, மாத்தறை மற்றும் அநுராதபுரம் மாவட்டங்களிலும் பல தடவைகள் மழை பெய்யும் என எதிர்பார்க்கப்படுகின்றது. நாட்டின் ஏனைய பிரதேசங்களில் பிற்பகல் 1 மணிக்குப் பின்னர் மழையோ அல்லது இடியுடன் கூடிய மழையோ பெய்யக் கூடிய சாத்தியம் காணப்படுகின்றது. ஊவா மாகாணத்திலும் யாழ்ப்பாணம், கிளிநொச்சி, மன்னார், மட்டக்களப்பு மற்றும் அம்பாறை மாவட்டங்களிலும் சில இடங்

களில் 75 மில்லிமீற்றர் அளவான ஓரளவு பலத்த மழை வீழ்ச்சி எதிர்பார்க்கப்படுகின்றது. வடக்கு மாகாணத்தில் அவ்வப்போது மணித்தியாலத்துக்கு 50 கிலோ மீற்றர் வரை அதிகரித்த வேகத்தில் ஓரளவு பலத்த காற்று வீசக்கூடும் என எதிர்பார்க்கப்படுகின்றது. மின்னல்தாக்கங்கள் மற்றும் பலத்த காற்றினால் ஏற்படக்கூடிய பாதிப்புகளை குறைத்துக் கொள்ள தேவையான முன்னெச்சரிக்கை நடவடிக்கைகளை எடுத்துக் கொள்ளுமாறு பொதுமக்களுக்கு வளிமண்டல திணைக்களம் அறிவித்துள்ளது. (ஐ-7)



ஈருருளி கையளிப்பு

யாழ்ப்பாணம், ஒக். 23
தரம் ஐந்து புலமைப்பரிசில் பரீட்சையில் சித்தியடைந்த வருமானம் குறைந்த குடும்பத்தைச் சேர்ந்த மாணவி ஒருவருக்கு ஈருருளி வழங்கி வைக்கப்பட்டது. வவுனியா தமிழ் விருட்சம் அமைப்பின் ஏற்பாட்டில் ஜேம்ஸ்மனியில் புலம்பெயர்ந்து வசித்து வரும் தாயக உறவான சிங்கராஜா அன்டன் குறாசின் நிதிப்பங்களிப்பில் இந்த உதவி வழங்கப்பட்டது. அமைப்பின் தலைவர் எஸ். சந்திரகுமாரால் பாடசாலையில் வைத்து நேற்று வழங்கி வைக்கப்பட்டுள்ளது. (ஐ)

தாக்குதல் சம்பவம் தொடர்பில் ஆணையகத்தில் விசாரணை

வவுனியா, ஒக். 23

புதுக்குடியிருப்பு பிரதேச சபையின் தவிசாளர், நாள் ஒருவரைத் தாக்கிய விடயம் தொடர்பில் வவுனியா மனித உரிமைகள் ஆணையகத்தில் நேற்று விசாரணை இடம்பெற்றது.

கடந்த மாதம் 27 ஆம் திகதி புதுக்குடியிருப்பு பிரதேச சபைக்குட்பட்ட திருமுறிகண்டி பகுதியில் காணி தொடர்பான விடயம் ஒன்றில் ஏற்பட்ட முரண்பாட்டில், புதுக்குடியிருப்பு பிரதேச சபையின் தவிசாளர், பொதுமகன் ஒருவரைத் தாக்கினார் என்ற காணொளிக் காட்சிகள் சமூக வலைத்தளங்களில் வெளியாகி இருந்தன. இந்தச் சம்பவத்தில் தாக்குதல்குள்ளானார் என்று தெரிவிக்கப்படும் நபரால், வவுனியா பிராந்திய மனித உரிமை ஆணைக்குழுவில் முறைப்பாடு செய்யப்பட்டிருந்தது.

குறித்த முறைப்பாட்டுக்கமைய புதுக்குடியிருப்பு பிரதேச சபையின் தவிசாளர் செ. பிரேமகாந்த், மாங்குளம் பொலிஸார், முறைப்பாட்டாளர் ஆகியோர் வவுனியா மனித உரிமை ஆணைக்குழுவிற்கு நேற்று சமூகமளித்திருந்தனர்.

விசாரணையின் பின்னர் ஊடகங்களுக்குக் கருத்து தெரிவித்த தவிசாளர், சம்பவத்தில் நான் யாரையும் தாக்கவில்லை, தனிநபரைத் தாக்கவேண்டிய தேவை எனக்கில்லை. இதனை விசாரணையின் போது தெளிவாகக் கூறினேன், காணொளி எடுக்க வேண்டாம் என்று தொலைபேசியைத் தட்டிவிடப்பட்டமை தொடர்பான சம்பவமே சமூக வலைத்தளங்களில் சித்தரிக்கப்பட்டுள்ளது. குறித்த காணி கடந்த 2017 ஆம் ஆண்டு புதுக்குடியிருப்பு பிரதேச சபைக்கு, பிரதேச செயலகத்தால் வழங்கப்பட்டுள்ளது - என்றார்.

"சபையின் தவிசாளர் தாக்கியதால் நான் மூன்று நாட்கள் மருத்துவமனையில் சிகிச்சை பெற்றிருந்தேன். எமது காணியை அபகரிக்கும் நோக்குடனேயே அனைவரும் செயற்பட்டு வருகின்றனர். இது எமது தந்தையாரின் காணி. பல வருடமாக அதனை நாம் பராமரித்து வந்துள்ளோம். கடந்த 2010 ஆம் ஆண்டு முதல் அதனைப் பதிவு செய்யும் நடவடிக்கையை மேற்கொண்டுள்ளோம். தற்போது அத்துமீறி எமது காணிக்குள் கட்டங்கள் கட்டப்பட்டுள்ளன. என்று முறைப்பாட்டாளர் தெரிவித்தார்.

இது தொடர்பாக உள்ளூராட்சி ஆணையாளர் மட்டத்திலான விசாரணைக்கு மனித உரிமைகள் ஆணையகம் பரிந்துரைத்திருந்தது. குறிப்பிட்ட விடயம் தொடர்பாக முல்லைத்தீவு நீதிமன்றில் வழக்கு விசாரணைகள் இடம்பெற்று வருகின்றன. (க-110)

முன்பள்ளி ஆசிரியர்கள் மதிப்பளிப்பு

சாவகச்சேரி, ஒக். 23

தென்மராட்சி கல்வி வலய முன்பள்ளி அலகினின் முன்பள்ளி ஆசிரியர்களுக்கு மதிப்புளிப்பு நிகழ்வு, சாவகச்சேரி சிவன் கோவில் வீதியில் உள்ள தென்மராட்சி கலைமன்றக் கலாசார மண்டபத்தில் நேற்று நடைபெற்றது.

நிரந்தர நியமனம் பெற்ற 5 முன்பள்ளி ஆசிரியர்களும், வலய மட்ட துடுப்பாட்டப் போட்டியில் பங்கு பற்றிய முன்பள்ளி ஆசிரியைகள் 11 பேரும், ஏனைய முன்பள்ளி ஆசிரியர்களும் நிகழ்வில் மதிப்பளிக்கப்பட்டனர்.

அத்துடன் முன்பள்ளி ஆசிரியர்களால் வலயக் கல்விப்பணிப்பாளர், முன்பள்ளி உதவிக்கல்விப்பணிப்பாளர் ஆகியோர் மதிப்பளிக்கப்பட்டனர். அத்துடன் முன்பள்ளி ஆசிரியைகள் நகைச்சுவை நாடகம் போன்றவை இடம்பெற்றன.

வலயக் கல்விப்பணிப்பாளர் த. கிருபாகரன் தலைமையில் நடைபெற்ற நிகழ்வில், முதன்மை விருந்தினராகத் தென்மராட்சி உதவிப் பிரதேச செயலர் திருமதி வி. கௌசிகன் கலந்துகொண்டார். (க-9)

மதிப்பளிப்பு நிகழ்வு

கைதடி, நாவற்குழிப் பிரதேசத்தில் தரம் 5 புலமைப்பரிசில் பரீட்சையில் சித்திபெற்ற மாணவர்களுக்கான மதிப்பளிப்பு நிகழ்வு இன்று நடைபெறவுள்ளது. சிறி சச்சிதானந்த ஆச்சிரம நலன்புரி நிலையத்தின் ஏற்பாட்டில் கைதடி மாதாஜி லிங்கேஸ்வரர் ஆலய மண்டபத்தில் பிற்பகல் 3.30 மணிக்கு திருமதி சிவலோஜினி கிருஷ்ணமூர்த்தி தலைமையில் நடைபெறவுள்ளது. மறைந்த அ. சிற்றம்பலம் ஞாபகார்த்த நிதியத்தின் அனுசரணையில் இடம்பெறும் நிகழ்வில் முதன்மை விருந்தினராக நாவற்குழி மகா வித்தியாலய அதிபர் சி. பவளகுமாரன் கலந்துகொள்ளவுள்ளார். சிறப்பு விருந்தினராக திருமதி புனிதவதி வரதராஜாவும், மதிப்புறு விருந்தினராக புல்பராஜா சிவகண்ணன் ஆகியோரும் கலந்துகொள்ளவுள்ளனர் என்று ஏற்பாட்டாளர்கள் அறிவித்துள்ளனர். (ஐ-288)



கோத்தாவின் நான்குமுனை திட்டம் அம்பலமாகியுள்ளது

அமைச்சர் மனோ தெரிவிப்பு

கொழும்பு, ஒக். 23

வெளிநாட்டு நிறுவனத்தின் ஆலோசனையின் அடிப்படையில் தமிழ், முஸ்லிம் மக்களின் வாக்குகளைச் சிதறடித்து, அதன்மூலம் சஜித் பிரேமதாசுவின் வெற்றியைத் தடுத்து நிறுத்த, எதிர்கட்சியினர் முயற்சிகளை மேற்கொண்டுள்ளனர்.

இவர்கள் முன்னெடுக்கும் நான்கு முனை தந்திரத் திட்டம் பற்றிய தகவல் எனக்கு கிடைத்துள்ளது. இதுபற்றி தமிழ், முஸ்லிம் மக்கள் மிகவும் விழிப்பாக இருக்க வேண்டும் என்று அமைச்சர் மனோ கணேசன் தெரிவித்துள்ளார். கொழும்பு வெள்ளவத்தை ஹம்டன் வீதியில் நேற்று நடைபெற்ற கலந்துரையாடலில் அவர் மேற்கண்டவாறு உரையாற்றியதாகத் தெரிவித்து, அவரது ஊடகப் பிரிவு அனுப்பி வைத்துள்ள அறிக்கையிலேயே மேற்கண்டவாறு குறிப்பிடப்பட்டுள்ளது. அதில் மேலும் தெரிவிக்கப்பட்டுள்ளதாவது: வாக்காளர்களை திசை திருப்பி தந்திரமான முறையில் தேர்தல் வெற்றிகளைப் பெற்றுத்தருவதில் வெகுவாக கைதேர்ந்த வெளிநாட்டு நிறுவனத்தைப் பிரதான எதிர்க்கட்சி வாடகைக்கு அமர்த்தியுள்ளது. நாடெங்கும் வாழும் தமிழ் முஸ்லிம் மக்களின் வாக்குகள் சஜித் பிரேமதாசுவுக்குக் கிடைத்து விடக்கூடாது என்ற நான்கு முக திட்டத்தை இந்த வெளிநாட்டு நிறுவனமே பிரதான எதிர்க்கட்சிக்கு உருவாக்கி தந்துள்ளது. இதற்காக பெருந்தொகை கட்டணத்தைப் பெற்றுக் கொண்டுள்ள இந்நிறுவனத்தின் ஆலோசகர்கள் இன்றுதீவிரமாக பிரதான எதிர்க்கட்சியினரின் வெற்றிக்காக பணியாற்றுகிறார்கள். இதற்காக தெரிந்தெடுக்கப்பட்ட குழுக்கள், நான்கு முனை தந்திர திட்டத்தை நடைமுறைப்படுத்தும் நோக்கில் நாடு முழுக்க களமிறக்கப்பட்டுள்ளன. எதிர்ணியின் முதல் முகம், தமிழ் மக்கள் மத்தியில் ஊடுருவித்தனது சின்னத்துக்கு வாக்கு சேகரிக்க முயல்கின்றது. பிரதான எதிர்ணியின் இரண்டாம் முகம், தமக்கு தமிழ், முஸ்லிம் மக்களின் வாக்கு கிடைக்காவிட்டால், இந்தத் தேர்தலில் போட்டியிடும் தமிழ், முஸ்லிம் வேட்பாளர்களுக்கு தமிழ், முஸ்லிம் மக்களை வாக்களிக்க வைக்க முயல்கிறது. பிரதான எதிர்ணியின் மூன்றாம் முகம், தனது சின்னத்துக்கோ அல்லது தமிழ், முஸ்லிம் வேட்பாளர்களுக்கு வாக்களிக்க விரும்பாத தமிழ், முஸ்லிம் மக்களை, இந்த தேர்தலில் போட்டியிடும் ஏனைய சிங்கள வேட்பாளர்களுக்கு வாக்களிக்க வைக்க முயல்கிறது. மேற்கண்ட நான்கு முயற்சி

களும் முடியாமல் போனால், பிரதான எதிர்ணியின் நான்காவது முகம், தமிழ் பேசும் மக்களை, குறிப்பாக தமிழ் வாக்காளர்களை, தேர்தல் வாக்களிப்பில் கலந்துக்கொள்ளாமல், தடுத்து, தேர்தலைப் புறக்கணிக்க வைக்க முயல்கிறது. மேற்கண்ட நான்கு தந்திர முயற்சிகளை முன்னெடுக்கும் பிரதான எதிர்ணியின் நான்கு முகங்களும், திட்டமிட்டு பணியாற்றுகின்றன. இந்த நான்கு முனை திட்டங்கள் மூலமாக அளிக்கப்படும் அல்லது புறக்கணிக்கப்படும் வாக்குகள், சஜித்துக்கு எதிரான வாக்குகள் என்பதால், எமக்கு வரவேண்டிய இந்த வாக்குகளை சிதறடித்து, அதன்மூலம் தாம் வெற்றி பெற்று விடலாம் என்பதே இவர்களது இலக்கு. இதற்காக பிரதான எதிர்ணி பல முகவர்களை தமிழ் பேசும் மக்கள் மத்தியில் பரப்புரைக்களத்தில் இறக்கியுள்ளது. அவர்களுக்குப் பெருந்தொகை நிதி வழங்கப்பட்டுள்ளது. இவர்கள் தமிழ், முஸ்லிம் மக்கள் மத்தியில் சென்று பிரதான எதிர்ணிக்கு ஆதரவாக வாக்குக் கோருகிறார்கள். போட்டியில் உள்ள தமிழ், முஸ்லிம் மற்றும் ஏனைய சிங்கள வேட்பாளர்களுக்கு ஆதரவாகவும் வாக்குக் கோர வேறு பல குழுக்கள் இவர்களால் களமிறக்கப்பட்டுள்ளன. தமக்கு வாக்கு கிடைக்காவிட்டாலும் பரவாயில்லை, சஜித்துக்கு வாக்கு போகாமல், ஏனைய தமிழ், முஸ்லிம், சிங்கள வேட்பாளர்களுக்கு வாக்களிப்பதே சிறந்தது என்று இந்த வெளிநாட்டு நிறுவனம் தீர்மானித்துள்ளது. இத்துடன் நிறுத்தி விடாமல், முகநூல் உள்ளிட்ட சமூக ஊடகங்களில், தமது புதிவுகள் மூலம் பிரபலமாகிப் பரிச்சயமாகியுள்ள பலரை விலைக்கு வாங்கியும், போலி பெயர்களில் முகநூல் கணக்குகளை ஆரம்பித்தும், பல தமிழ், முஸ்லிம் சமூக ஊடகங்கள் திட்டமிடப்பட்டு மக்கள் மத்தியில் பிழையான அபிப்பிராயத்தை ஏற்படுத்தும் முகமாக களமிறக்கப்பட்டுள்ளனர். தமிழ் மக்கள் மத்தியில் தேர்தல் புறக்கணிப்பு என்ற கொள்கையை முன்னெடுப்பது இவர்களது தலையாய பணியாக ஒதுக்கப்பட்டு இருக்கின்றது. என அந்த அறிக்கையில் கூறப்பட்டுள்ளது. (ஒ-5)

தபால்மூல வாக்காளர் அட்டை விநியோகம் ஆரம்பித்து வைப்பு

கொழும்பு, ஒக். 23

அரசு தலைவர் தேர்தலுக்கான தபால் மூல வாக்காளர் அட்டைகளை விநியோகிப்பதற்கான நடவடிக்கைகள் ஆரம்பிக்கப்பட்டுள்ளன. இந்தச் செயற்பாடுகள் நேற்றுமுன்தினம் திங்கட்கிழமை முதல் ஆரம்பிக்கப்பட்டுள்ளதாக தபால் மா அதிபர் ரஞ்சித் ஆரியர்தன் தெரிவித்துள்ளார். எதிர்வரும் 31ஆம் திகதி மற்றும் நவம்பர் முதலாம் திகதியும் தபால் மூல வாக்களிப்பு இடம்பெறவுள்ளது. தபால் மூல வாக்களிப்பின் பின்னர்,

அதனை மீண்டும் தெரிவித்தாட்சி அதிகாரிகளுக்கு அனுப்புவதற்கும் நடவடிக்கை எடுக்கப்பட்டுள்ளது. இதேவேளை, அரசு தலைவர் தேர்தலுக்கான வாக்காளர் அட்டைகளை வாக்காளர்களிடம் விநியோகிப்பதற்காக எதிர்வரும் 25ஆம் திகதி சம்பந்தப்பட்ட தெரிவித்தாட்சி அதிகாரிகள் மூலம் தபால் திணைக்களத்திடம் கையளிக்கப்படவுள்ளது. நவம்பர் மாதம் 31ஆம் திகதி வாக்காளர் அட்டை விநியோக திணைக்களம் அறிவிக்கப்பட்டுள்ளமை குறிப்பிடத்தக்கது. (ஒ-5)

கோத்தபாய கோழை

போட்டுத் தாக்குகிறார் தம்பர அமில தேரர்

கொழும்பு, ஒக். 23

பொதுமக்கள் முன்னணியின் அரசு தலைவர் வேட்பாளர் கோத்தபாய ராஜபக்ச நாட்டுக்குப் பொருத்தமில்லாத வேட்பாளர். தான் கலந்து கொள்ளும் கூட்டங்களில் நாட்டின் அபிவிருத்தி பற்றி எவ்வித கருத்துகளையும் முன்வைக்க முடியாத, கேள்விக்கு சுயாதீன பதில் அளிக்க முடியாத ஒருவர் நாட்டுக்குப் பொருத்தமான திட்டங்களை முன்னெடுப்பாரா என்பது சந்தேகத்துக்குரியது. இவ்வாறு தம்பர அமில தேரர் தெரிவித்தார். சிவில் சமூக மற்றும் தொழிற்சங்க ஒன்றியம் நேற்று முன்தினம் திங்கட்கிழமை ராஜகிரியவில் ஊடக சந்திப்பொன்றை ஏற்பாடு செய்திருந்தது. அதில் கலந்துகொண்டு கருத்துத் தெரிவிக்கும் போதே மேற்கண்டவாறு கூறினார். அவர் மேலும் தெரிவித்ததாவது: கோத்தபாய நாட்டுக்குப் பொருத்தமில்லாத வேட்பாளர். போர்க்காலங்களில் படைகளுக்கு தலைமை தாங்கவில்லை, இராணுவத் தளபதியே அனைத்துக்கும் தலைமை தாங்கினார் என்று கூறினார். காணாமல் ஆக்கப்பட்டமை குறித்து எதுவும் தெரியாது என்று, பொறுப்புக் கூறாமல் தப்பித்துச் செல்லும் ஒரு அரசு தலைவரை நம்பி எவ்வாறு நாட்டை ஒப்படைப்பது? திடகாத்திரமான அரசு தலைவர் வேட்பாளர் எனின் திடகாத்திரமாக உரையாற்ற வேண்டும். எனக்கு எதுவும் தெரியாது தெரியாது என்று தப்பித்துச் செல்ல முற்படத் தேவை இல்லை. ஐக்கிய தேசிய முன்னணியின் அரசு தலைவர் வேட்பாளர் சஜித் பிரேமதாசு ஒரு நாளைக்கு ஆறு கூட்டங்களில் கலந்து கொள்கிறார். தனது உரைகளை தைரியமாக மக்களுக்கு முன்வைக்கிறார். ஊடகவியலாளர்களின் கேள்விகளுக்கு தயங்காமல் பதிலளிக்கக் கூடியவர், நாட்டின் நிர்வாகி என்றால் இவ்வாறு இருக்க வேண்டும், நாட்டுக்கு தன்னை திறமையான நிர்வாகி என்று கூறிக் கொள்ளும் கோத்தபாய நாட்டின் நிர்வாகம் பற்றி மக்களின் முன்னிலையில் தெளிவூட்ட தைரியம் இல்லாதவராகவே இருக்கிறார். நாட்டின் குடியரிமையை முழுமையாகப் பெறாத ஒரு வேட்பாளர் தனது குடும்ப உறுப்பினர்களுக்கு அமெரிக்கக் குடியரிமையை பெற்றுக் கொடுத்த ஒருவர் நாட்டின் அரசு தலைவராக வருவதற்கு அனுமதிக்க முடியுமா என்பது தொடர்பில் சிந்திக்கவேண்டும் - என்றார். இங்கு உரையாற்றிய பேராசிரியர் சந்திரகுப்த தேனுவர், அமெரிக்காவின் குடியரிமையை நீக்கியமை தொடர்பில் இன்னமும் கோத்தபாய ஆவணங்களை மக்களுக்கு முன்னிலைப்படுத்தவில்லை. தன்னுடைய குடியரிமை நீக்கப்பட்டுள்ளது என்றால் நாளை தினம் மக்களுக்குத் தெரியப்படுத்தாங்கள். எதிர்வரும் நவம்பர் 16ஆம் திகதி இலங்கை மக்கள் தங்களின் வாக்கை வழங்க வேண்டும். ஆனால் அமெரிக்கக் குடிமகனுக்கு வழங்கக் கூடாது என்றார். (ஒ-5)

தமிழ்க் கூட்டமைப்பு சஜித்துக்குத்தான் இறுதி நேரத்தில் ஆதரவை வழங்கும் காதர் மஸ்தான் எம்.பி. கண்டுபிடிப்பு

முல்லைத்தீவு, ஒக். 23

தமிழ்த் தேசியக் கூட்டமைப்பு ஒப்பந்தங்களை முன்வைக்கின்றோம் சில நிபந்தனைகளை வைக்கின்றோம் என்று சொல்லிவிட்டு இறுதியில் அவர்கள் வெளிப்படையாக இல்லாவிட்டாலும் கிராம மட்டங்களில் சஜித் பிரேமதாசுவுக்கு வாக்களிக்க வேண்டும் என்று சொல்வார்கள் என்று சிறிலங்கா சுதந்திரக் கட்சியின் வன்னி மாவட்ட நாடாளுமன்ற உறுப்பினர் காதர் மஸ்தான் தெரிவித்தார். சிறிலங்கா பொதுமக்கள் முன்னணியின் முல்லைத்தீவு மாவட்ட அலுவலகத்தில், சிறிலங்கா சுதந்திரக் கட்சி மற்றும் சிறிலங்கா பொதுமக்கள் முன்னணி உறுப்பினர்களைச் சந்தித்துக் கலந்துரையாடும் போதே தெரிவித்தவாறு கூறினார். அவர் மேலும் தெரிவித்ததாவது: வன்னியில் தற்போது சம்மந்தம் இல்லாத

கட்சிகள் வந்து இனவாதத்தைப் பேசுகின்றன. சம்மந்தமில்லாத கருத்துக்களை மக்கள் மத்தியில் விதைக்கின்றார்கள். வன்னி மாவட்டத்தில் சில அமைச்சர்கள், அரசியல்வாதிகள் இன முறுகலை ஏற்படுத்தி வாக்குகளைத் தேடுவார்கள். நாங்கள் இன ஒற்றுமையை ஏற்படுத்தித்தான் வாக்குகளைத் தேடுகின்றோம். மக்களிடத்தில் அரசு தலைவர் வேட்பாளர் கோத்தபாய ராஜபக்சவைத் தவறாகச் சித்தரிக்க முயல்கின்றார்கள். போரை ஒரு குழுவாகச் செய்தார்கள். மகிந்த ராஜபக்ச, கோத்தபாய ராஜபக்ச, சரத் பொன்சேகா ஆகியோர் இணைந்துதான் அதனை முன்னெடுத்தார்கள். போர் முடிவுக்கு வந்து ஓராண்டுக்குள்ளே, கூட்டமைப்புச் சொல்லி பொன்சேகாவுக்கு தமிழ் மக்கள் வாக்களித்தார்கள். அவரும் போரை நடத்திய ஒருவர்தான் - என்றார். (ஒ-5, 113)

தொடருந்து தடம் புரண்டது



கொழும்பு, ஒக். 23
திருகோணமலை - மட்டக்களப்பு தொடருந்துப் பாதையில் கொழும்பு கோட்டை தொடருந்து நிலையத்திலிருந்து மட்டக்களப்பு நோக்கிச் சென்று கொண்டிருந்த சென்று கொண்டிருந்த கடுகதி தொடருந்து, அவுக்கண - கலாவேவபகுதியில் நேற்றுமுன்தினம் இரவு 11 மணிக்கு தடம் புரண்டதில் தொடருந்துப் பெட்டிகள் தண்டவாளத்திலிருந்து சரிந்ததுடன் மரத்திலாலான சிலிப்பர் கட்டைகள் என்பன உடைந்து சேதடைந்துள்ளன. தொடருந்தில் பயணித்த பயணிகளுக்கு எந்தப் பாதிப்பும் ஏற்படவில்லை. தொடருந்து இயந்திரம் அங்கிருந்த பாலத்தை கடந்து செல்ல முன்னர் விபத்து ஏற்பட்டதால் தெய்வாதீனமாக பயணிகளுக்கு எந்த சேதமும் ஏற்படாது தவிர்க்கப்பட்டுள்ளது. பாலத்திலிருந்து சரிந்திருந்தால் உயிரிழப்பு ஏற்பட்டிருக்கும் என்று தெரிவித்த பொலிஸார், தொடருந்தில் 250 பேர் பயணித்ததாகக் குறிப்பிட்டனர். (ஒ-5)



சலுகைகளை நம்பி விடாதீர்கள் தமிழர் பரம்பரை அழிந்து விடும் சத்தியலிங்கம் எச்சரிக்கை

முல்லைத்தீவு, ஒக். 23

அரசியல்வாதிகளால் வழங்கப்படும் அற்ப சலுகைகள் ஒருநாள் அல்லது ஒரு கிழமையில் போய்விடும். அந்தச் சலுகைகள் தமிழர்களின் பரம்பரையையே இல்லாமல் செய்து விடும். எங்கள் சொந்த மண்ணில் நாங்கள் வாழவேண்டுமாக இருந்தால், சரியான முடிவைச் சரியான நேரத்தில் எடுக்க வேண்டும் என்று வடமாகாண சபை முன்னாள் உறுப்பினர் ப.சத்தியலிங்கம் தெரிவித்தார்.

முல்லைத்தீவு தண்டுவான் அ.த.கபாலசாலையில் இடம்பெற்ற நிகழ்வொன்றில் கலந்து கொண்டு உரையாற்றும் போது அவர் இதனைத் தெரிவித்துள்ளார்.

அவர் மேலும் தெரிவித்ததாவது, எல்லைப்புறக் கிராமங்கள் எங்களுக்குத் தெரியாமல் படிப்படியாகப் பறிபோய்க் கொண்டிருக்கின்றன. அவற்றை அபிவிருத்தி செய்து, அங்கு வாழ்வதற்குரிய ஏற்பாடுகளைச் செய்ய வேண்டும். வன்னியில் நூற்றுக்கணக்கான குளங்கள் பாழடைந்துள்ளன. இந்த குளங்களைத் திருத்திக் குடி யேற்றங்கள் நடப்பதாக நீங்கள் கேள்விப்பட்டிருப்பீர்கள். வவுனியா வடக்கிலும், முல்லைத்தீவின் எல்லைப் பிரதேசங்களில் அந்த முயற்சிகள் இடம்பெறுகின்றன. நூறுவீதம் தமிழ் மக்கள் வாழ்ந்த நெடுங்கேணிப் பிரதேச சபையில் நாணயச் சமுதாயப் பிரதேச ஆட்சியைக் கைப்பற்றும் கழல் வந்துள்ளது. இதற்குக் காரணம் குடி யேற்றங்கள் தான். வவுனியா வடக்குப் பிரதேச சபையில் பத்துக் குடியேற்ற வாசிகள் உறுப்பினர்களாக இருக்கின்றனர். 2009 பின்னர் குடியேறிவர்கள் இவர்கள். வவுனியா வடக்கின் கிழக்குப் பகுதியில் நாவலர் பண்ணைப் பகுதியில் இரண்டாயிரம் குடும்பங்கள் குடியேற்று வதற்குரிய காடுகள் அழிக்கப்பட்டு, காட்டைச் சுற்றியானையிலிருந்து பாதுகாக்க வேலி அமைக்கப்பட்டு குடி யேற்றம் ஆரம்பிக்கும் நேரத்தில், ஆட்சிமாற்றம் வந்துள்ளது. அதனால் அங்கு அவர்கள் வரவில்லை இப்போதும் அந்த வேலிகள் அவ்வாறே இருக்கின்றன. தமிழர்கள் வாழும் பகுதியில் யானைகளைத் தடுக்க வேலி இல்லாத நிலை தொடர்ந்த வண்ணம் உள்ளன. இப்போது தேர்தல் நடைபெற இருக்கின்றது. வன்னிப் பிரதேசங்க



ளுக்குப் பெருந்தொகையானவர்கள் படையெடுக்கின்றனர். வன்னியில் வாழுகின்ற மக்களுக்கு அன்பைச் சொரிந்து அமுதாட்டி அவர்களை வாழவைப்போம் என்று வந்து நிற்கின்றனர். போருக்குப் பின்னர் வன்னிப் பிரதேசங்களில் என்ன நடந்தது என்று கவனிக்காதவர்கள் இன்று வந்து நிற்கின்றனர். நாங்கள் ஒவ்வொருவரும் சிந்திக்காமல் சலுகைக்கு விலை போவோமாக இருந்தால் எங்கள் எல்லைப்புறக் கிராமங்களைப் பாதுகாக்க முடியாது. நாங்கள் சலுகைகளுக்கு அடிபணியாமலாக இருந்தால் எங்கள் சாதனையாளர்கள் இந்த பிரதேசத்தில் வாழமுடியாத சூழ்நிலையாக மாறும் அல்லது நாங்கள் இங்கு சிறுபான்மை ஆக்கப்படுவோம். வவுனியா நகரத்துக்கோ, மன்னார் நகரத்துக்கோ, முல்லைத்தீவு நகரத்துக்கோ பிரச்சினைகள் இல்லை. ஆனால் எல்லைப்புறங்களில் தான் பிரச்சினை. இந்த எல்லைப்புறக் குடி யேற்றங்கள் தமிழர் தாயகக் பிரதேசங்களைச் சுருக்கி தமிழ் மக்கள் சொந்த இடங்களில் இருந்து வெளியேறும் நிலை ஏற்படலாம். எங்களை ஆழப்போபவர் யார் என்பதை நாங்கள் தான் தீர்மானிக்கின்றோம். யாரையும் குறை சொல்லிப் பிழையில்லை இந்த சந்தர்ப்பத்தைத் தவறவிட்டுவிட்டு யாரையும் குறைசொல்வது. மக்களில் தான் பிழை. அவர்களைப் பதவிகளுக்குக் கொண்டு சென்றவர்கள் மக்கள். எனவே மக்கள் தங்கள் கைகளில் சந்தர்ப்பங்கள் கிடைக்கும் போது, சரியான தீர்மானத்தை எடுத்தால் தான் மக்களின் தேவைகளை நிறைவேற்றப்படும். நாங்கள் பட்டுவேட்டிக்கு ஆசைப்பட்டு இன்று கோவணமும் இல்லாத நிலையில் நிக்கின்றோம். சிறுகச் சேர்த்து பெருக வாழ்ந்த எங்கள் மக்கள், இன்று எவ்வளவு உழைத்தாலும் கையில் தங்குவதில்லை. எங்கள் மண்ணை எங்களால் பயன்படுத்த முடியாமல் இருக்கின்றோம். எங்கள் மரங்களில் உள்ள தடியை வெட்டி எங்கள் வேலியை அடைக்கமுடியாமல் இருக்கின்றோம். இதுதான் எங்கள் நிலைமை. அதனால் மக்களின் தீர்மானம் சரியானதாக இருக்க வேண்டும்- என்றார்.

(க-13)

அரச தலைவர் தேர்தல் தொடர்பில் வவுனியாவில் 6 முறைப்பாடுகள்

பிரதி தேர்தல் ஆணையாளர் தெரிவிப்பு

அரச தலைவர் தேர்தல் தொடர்பில் வவுனியா மாவட்டத்தில் 6 முறைப்பாடுகள் கிடைக்கப் பெற்றுள்ளதாக வடக்கு மாகாண பிரதி தேர்தல் ஆணையாளர் எம்.ஜி.லலித் ஆனந்த தெரிவித்துள்ளார். உட்கவியலாளர் எழுப்பிய கேள்வி ஒன்றுக்கு பதில் அளிக்கும் போதே அவர் இவ்வாறு தெரிவித்தார். அவர் மேலும் தெரிவித்ததாவது: நடைபெறவுள்ள அரச தலைவர் தேர்தலில் வவுனியா மாவட்டத்தில் நான்காயிரத்து 140 பேர் தபால் மூலம் வாக்களிக்க தகுதி பெற்றுள்ளனர்.

அவர்களுக்கான வாக்குச் சீட்டுக்கள் தற்போது விநியோகிக்கப்பட்டு வருகின்றன. அத்துடன், வவுனியா மாவட்டத்தில் அரச தலைவர் தேர்தல் தொடர்பில் 6 முறைப்பாடுகள் எமக்கு கிடைக்கப் பெற்றன. அவை தேர்தலில் பெரியளவில் தாக்கத்தை ஏற்படுத்தாத சிறிய முறைப்பாடுகள். இருப்பினும் அவை தொடர்பில் உரிய நடவடிக்கை எடுக்கப்பட்டுள்ளது. மேலும் சமுதாய தேர்தல் நடைபெறுவதற்கான ஏற்பாடுகள் முன்னெடுக்கப்பட்டுள்ளன என்றார். (ஊ-14)

மக்களைக் கொன்றவரா? வாழவைக்கத் துடிப்பவரா?

யார் அரச தலைவராகவேண்டும்

என்பதை தீர்மானியுங்கள் என்கிறார் திகா

கொழும்பு, ஒக். 23

நாட்டில் போர் நடைபெற்ற நேரத்தில் ஆயிரக்கணக்கான அப்பாவி மக்களைக் கொன்று குவித்த ஒருவர் அரச தலைவராக வர வேண்டுமா அல்லது மக்களை வாழ வைக்கத் துடிக்கும் சேவை மனப்பாங்குடைய ஒருவர் அரச தலைவராக வர வேண்டுமா என்பதை மலையக மக்கள் ஒப்பிட்டுப்பார்த்து தேர்ந்தெடுக்க வேண்டும் என்று தொழிலாளர் தேசிய சங்கத்தின் தலைவரும் மலைநாட்டு புதிய கிராமங்கள், உட்கட்டமைப்பு வசதிகள் மற்றும் சமூக அபிவிருத்தி அமைச்சருமான பி.திகாம்பரம் தெரிவித்தார்.

அரச தலைவர் தேர்தல் தொடர்பாக தொழிலாளர் தேசிய சங்கத்தின் நோர்வூட்பகுதி பிரதேச சபை உறுப்பினர்கள், அமைப்பாளர்கள் மற்றும் தோட்டக் கமிட்டித் தலைவர்களுக்கு விளக்கமளிக்கும் கூட்டத்தில் கலந்து கொண்டு உரையாற்றும்போதே மேற்கண்டவாறு தெரிவித்தார்.

அவர் மேலும் தெரிவித்ததாவது: சாதாரண மக்கள் வசதியான வீடுகளில் வாழ வேண்டும் என்று வீடமைப்புத் திட்டத்தை மேற்கொண்டு அனைவர் நெஞ்சங்களிலும் இடம்பிடித்துள்ளார். அவர் இந்த நாட்டுக்கு அரச தலைவராக வந்தால் மக்கள் நிம்மதியாகவும் சந்தோசமாகவும் வாழ முடியும் என்பதில் சந்தேகமே இல்லை.

அதேநேரம், போர் என்ற போர்வையில் அப்பாவி மக்களையும் தமிழ் மக்களையும் ஆயிரக்கணக்கில் கொன்று குவிக்க காரணமாக இருந்த கோத்தபாய ராஜபக்

சுவம் அரச தலைவர் தேர்தலில் போட்டியிடுகின்றார். மலையக அப்பாவி இளைஞர்களும் கொல்லப்பட்டிருந்தார்கள் என்பதை இந்த இடத்தில் நினைவுப்படுத்த வேண்டும். அதேபோன்று வெள்ளைவாகனக் கலாசாரமும் தலைவிரித்தாடியது. அவர்கள் காலத்தில் மக்கள் பட்ட கஷ்டங்களை முழு உலகமும் அறியும். அத்தகைய இருண்ட யுகம் மீண்டும் வர வேண்டுமா என்பதை மக்களே தீர்மானிக்க வேண்டும். இன்று மலையகத்தில் தொழிலாளர் தேசிய சங்கம் அரசியல் ரீதியில் பேசப்படும் ஒரு பெரிய சக்தியாக உருவெடுத்துள்ளது. எமது அரசியல் செயற்பாடுகளுக்கு சேறூபுகம் வகையில் சில தனியார் உட்களங்கள் செய்திகளை வெளியிடுகின்றன. எனவே, போலியான செய்திகளைக் கேட்டு ஏமாந்து விடாமல் மக்கள் விழிப்பாக இருந்து கொள்ள வேண்டும்- என்றார்.

(ஊ-5)

அரச தலைவர் தேர்தலின் பின்னர் பொதுவாக்கெடுப்பு நடத்தவேண்டும் கோத்தாவிடம் தயாசிறி கோரிக்கை

கொழும்பு, ஒக். 23

கோத்தபாய ராஜபக்ச அரச தலைவராகத் தெரிவானதன் பின்னர் தலைமை அமைச்சர் ரணில் விக்கிரமசிங்க தலைமையிலான அரசைப் பதவி நீக்கி புதிய அரசை அமைப்பதற்கு பொது வாக்கெடுப்பு நடத்தப்பட வேண்டும் என்று சிறிலங்கா சுதந்திர கட்சியின் பொதுச் செயலாளர் தயாசிறி ஜயசேகர தெரிவித்தார். சிறிலங்கா சுதந்திரக் கட்சித் தலைமையகத்தில் நேற்று இடம்பெற்ற செய்தியாளர்கள் சந்திப்பிலேயே மேற்கண்டவாறு கூறினார்.

அவர் மேலும் தெரிவித்ததாவது: நவம்பர் 16 ஆம் திகதி இடம்பெறவுள்ள அரச தலைவர் தேர்தலில் பொதுமக்கள் முன்னணியின் வேட்பாளர் கோத்தபாய ராஜபக்ச நிச்சயம் வெற்றி பெறுவார். அவர் வெற்றி பெற்றாலும் அரசமைப்பின் படி மாசு மாதம் 3 ஆம் திகதி வரை நாடாளுமன்றம் கலைக்கப்படாது. எனினும் குறுகிய காலமானாலும் மீண்டும் ரணில் விக்கிரமசிங்க தலைமையிலான ஐக்கிய தேசிய கட்சியுடன் இணைந்து ஆட்சி செய்ய முடியாது.

நாட்டு மக்கள் ஐக்கிய தேசிய கட்சி அரசுக்கு எதிராக சமூபிக்கும் குற்றப்பிரேரணையைப் போன்று கோத்தபாய ராஜ

பக்ச பொது வாக்கெடுப்பை நடத்த வேண்டும். இது என்னுடைய தனிப்பட்ட கருத்தாகும். கட்சியின் தீர்மானமாக இதனைக் கருதக் கூடாது.

ஐக்கிய தேசியக் கட்சியிலிருந்து விலகி வரலாற்றுச் சாதனை மிக்க சிறிலங்கா சுதந்திரக் கட்சியை நிறுவி எஸ்.பியூ.ஆர்.டி. பண்டாரநாயக்கவின் புதல்வியான சந்திரிகா குமாரதுங்க ஐக்கிய தேசியக் கட்சியைக் காப்பாற்ற செயற்படுகின்றமை கவலையளிக்கின்றது. தற்போது சுதந்திரக் கட்சி பலமிழந்து மூன்றாம் நிலைக்கு தள்ளப்பட்டுள்ளமைக்கும் ஆலோசகர் என்ற ரீதியில் சந்திரிகா குமாரதுங்க பொறுப்பு கூற வேண்டும்.

1981 ஆம் ஆண்டு முன்னாள் அரச தலைவர் சந்திரிகா குமாரதுங்க கட்சியிலிருந்து பிரிந்து சென்று செயற்பட்டிருந்தாலும் மீண்டும் சுதந்திரக் கட்சியைக் கட்டியெழுப்புவதற்கு பாடுபட்டார். அவர் மீது எமக்கு மதிப்பும் மரியாதையும் இருக்கிறது. எனினும் ஐக்கிய தேசிய கட்சியுடன் அவரது தந்தைக்கு ஏற்பட்ட கொள்கை ரீதியான முரண்பாடுகளால் அவர் கட்சியை விட்டு நீங்கி செயற்பட்டமைக்கு எதிர்மாறாக தற்போது சந்திரிகா குமாரதுங்க செயற்படுகின்றார் என்றார்.

(ஊ-5)

உதயன்

வெளியீடு

யாழ்ப்பாணத்தில் இடம்பெற்ற தனிநாயகம் அடிகள் நினைவரங்கம்

யாழ்ப்பாணத் தமிழ்ச்சங்கம் முன்னெடுத்த தமிழ்த்தாது தனிநாயகம் அடிகள் நினைவரங்கம் கடந்த ஞாயிறுக்கிழமை மாலை 4 மணிக்கு யாழ்ப்பாண திருமறைக் கலாமன்றக் கலைத்தாது கலையகத்தில் நடைபெற்றது.

தமிழ்ச் சங்கத்தின் உபதலைவர் அருட்பணி ஜெறோ செல்வநாயகம் தலைமையில் நடைபெற்ற இந்த நிகழ்வு தனிநாயகம் அடிகளார் முற்றத்தில் இடம்பெற்ற மலரஞ்சலியுடன் ஆரம்பமாகியது. இதன்போது தனிநாயகம் அடிகளாரின் திருவருவச் சிலைக்கு நிகழ்வின் தலைவர் வண. ஜெறோ செல்வநாயகமும் தமிழ்ச்சங்கத் தலைவர் செந்தமிழ்ச் சொல்ல ருவி ச.லீசனும் மலர் மாலை அணிவித்து வழிபாடாற்றினர்.

தொடர்ந்து அருட்தந்தையர்கள், அருட்சகோ தரர்கள், அருட்சகோதரிகள், யாழ்ப்பாண மாநகர ஆணையாளர் த.ஜெயசீலன், பல்கலைக்கழக, ஆசிரிய கலாசாலை, பாடசாலைகளைச் சார்ந்த மாணவர்கள் மலர் வணக்கம் செலுத்தினர்.

கலையகத்தில் இடம்பெற்ற நிகழ்வுகளில் யாழ் சென். பற்றிக்ஸ் கல்லூரி மாணவர்கள் தமிழ்த்தெய்வ வணக்கப்பா இசைத்தனர். திருக்குடும்பக் கன்னியர்மட தேசியப் பாட

சாலை மாணவர்கள் பக்கவாத்திய சகிதம் வரவேற்பு நடனம் மேற்கொண்டனர்.

தனித்தமிழ் ஆர்வலரும் தமிழ்ச்சங்க ஆட்சிக்குழு உறுப்பினருமாகிய நா.வை.குமரிவேந்தன் வரவேற்புரை ஆற்றினார்.

தமிழ்ச்சங்கத் தலைவர் ச.லீசன் தொடக்க வுரை ஆற்றினார். சியன தேசிய கல்வியியற் கல்லூரி விரிவுரையாளர் துணைவியூர் சி.கேசவன் 'இயற்கையால் எழிலுறும் இலக்கியங்களும் இலக்கியங்களால் உயிர்ப்புறும் இயற்கையும்' என்ற பொருளில் நினைவுப் பேருரை ஆற்றினார்.

சிறப்பு நிகழ்வாக தமிழ்ச்சங்கம் நடத்திய விவாதச் சுற்றுப் போட்டியின் இறுதிப் போட்டி நிகழ்ச்சி நடைபெற்றது. 'இனியும் இவ்வினம்



உய்யும் வழி உண்டு?' 'இல்லை' என நடைபெற்ற இந்த விவாதப் போட்டியில் 'உண்டு' என்ற பொருளில் தேசக் கவி புதுவை இரத்தினதுரை பெயரால் அமைந்த அணி பங்கேற்றது. இதற்குத் தொலைக்காட்சி ஊடகவியலாளர் உஷாந்தன் தலைமை தாங்கினார். 'இல்லை' என்ற பொருளில் மகாகவி உருத்திரமூர்த்தி பெயரால் அமைந்த அணி வாதிட்டது. இதற்கு யாழ்ப்பாண பல்கலைக்கழக சட்டத்துறை மாணவி ப.கதிர்தர்சினி தலைமை தாங்கினார். யாழ்ப்பாண பல்கலைக்கழக விரிவுரையாளர் சாந்தினி அருளானந்தம், இலங்கை நிர்வாக சேவை அலுவலர் வரணியூர் சிவா, இளைப்பாறிய ஆசிரியர்களான காரை ந.கணேசமூர்த்தி, குழையூரான் ச.மார்க்கண்டு, கலாசார அலுவலர் தக்சாயினி செல்வகுமார் ஆகியோர் நடுவர்களாகச் செயற்பட்டனர். போட்டியைத் தமிழ்ச்சங்கச் செயலர் இ.சர்வேஸ்வரா நெறிப்படுத்தினார். போட்டியில் 'இனியும் இவ்வினம் உய்யும் வழி இல்லை' என்று வாதிட்ட அணி வெற்றி பெற்றதாக அறிவிக்கப்பட்டது. இரண்டு அணிகளுக்கும்ான வெற்றிக் கேடயங்களை தமிழ்ச்சங்கப் பெருந்தலைவர் பேராசிரியர் அ.சண்முகதாஸ், உபதலைவர் முனைவர் மனோன்மணி சண்முகதாஸ், அருட்பணி ஜெறோ செல்வநாயகம், பொருளாளர் பேராசிரியர் தி.வேல்நம்பி, சிறப்பு விருந்தினர்களாகக் கலந்துகொண்ட இந்துக் குருமார் அமைப்பின் தலைவர் கு.வை.கா.வைத்தீஸ்வரக் குருக்கள், தமிழகத்தின் பிரபல சொற்பொழிவாளர் மருத்துவர் வே.சங்கரநாராயணன் ஆகியோர் வழங்கி வைத்தனர்.



'தென் திருமலை தேசம்' நூல் அறிமுக நிகழ்வு

சம்பூர் தமிழ் கலாமன்றத்தின் ஏற்பாட்டில் மருத்துவர் அ.சதீஸ்குமாரால் எழுதப்பட்ட 'தென் திருமலை தேசம்' என்னும் வரலாற்று ஆய்வு நூலின் அறிமுக விழா சம்பூர் பண்பாட்டு மண்டபத்தில் ஆசிரியர் சி.தில்லைநாதன் தலைமையில் இடம்பெற்றது. இந்த நிகழ்வில் முதன்மை விருந்தினராகக் கலாபுசணம் அ.குசராஜா, சிறப்பு விருந்தினர்களாக மூதூர் பிரதேச சபையின் உறுப்பினர்களான து.ஜெகன், ப.ஜெயசீலன், திருமதி.ச.ஜெயமாலா ஆகியோரும் கலந்து கொண்டனர்.



வவு. நீருத்திய நிகேதன நுண்கலை கல்லூரியின் கால்கோள் விழா

வவுனியா நீருத்திய நிகேதன நுண்கலைக் கல்லூரியின் 25 வருட பூர்த்தியை முன்னிட்டு வெள்ளிவிழா கால்கோள் நிகழ்வு வவுனியா நகர சபைகலாசார மண்டபத்தில் அண்மையில் இடம்பெற்றது.

தமிழ்மணி அகலாங்கன் தலைமையில், நுண்கலைக் கல்லூரியின் முதல்வர் சூரியஜாழினி வீரசிங்கத்தின் நெறியாள்கையில் குறித்த நிகழ்வுகள் சிறப்புற இடம்பெற்றன. ஆசிரியரையை பிராபாகர குருக்கள் வழங்

கியிருந்தார். காலை நிகழ்வில் நாடாளுமன்ற உறுப்பினர் ந.சிவசக்தி ஆனந்தன் முதன்மை அதிதியாகவும் மாலை நிகழ்வில் வடக்கு மாகாண ஆளுநர் சரேன் இராகவன் முதன்மை அதிதியாகவும் கலந்துகொண்டனர்.



மிருசுவில் ரோ.க.த.க பாடசாலையினுடைய 125ஆவது ஆண்டு நிறைவும் மலர் வெளியீடும்

மிருசுவில் ரோ.க.த.க பாடசாலையின் 125ஆவது ஆண்டு நிறைவு விழாவும் மலர் வெளியீடும் பாடசாலை முதல்வர் க.சத்தியானந்தன் தலைமையில் அண்மையில் நடைபெற்றது.

இந்த நிகழ்வில் முதன்மை விருந்தினராகத் தென்மராட்சி வலயக்கல்வி அலுவலக வலயக்கல்விப் பணிப்பாளர் த.கிருபாகரன், சிறப்பு விருந்தினராக யாழ்ப்பாண மறை மாவட்ட குரு முதல்வர் அருட்பணி ஜெபரட்ணம் அடிகளார் ஆகியோர் கலந்து கொண்டனர்.

பாடசாலை நிறுவநர் அந்துவான் லர்நோடியின் திருவுருவப்படுத்துக்கு அதிபர் மலர் மாலை அணிவித்தார். பிரதி அதிபர் அருட்சகோதரி ஜி.ஐ.சுபாசினி ஒளியேற்றினார். தொடர்ந்து முன்னாள் அதிபர்களின் திருவுருவப் படங்களுக்கு அவர்களது உறவினர்கள் மாலை அணிவித்தனர்.

125ஆவது ஆண்டு நிறைவையொட்டி அந்துவான் லர்நோடியின் ஞாபகார்த்தமாக 'லர்நோடி நாதம்' என்ற நூல் வெளியிடப்பட்டது.



மறைந்தார் டேமியன்

ஈழத்து நாடகத்துறை நட்சத்திரமான டேமியன் சூரி பிரான்சில் கடந்த ஞாயிற்றுக் கிழமை நாட்டுக்கூத்து அரங்காற்றுகையின் போது மேடையிலேயே உயிரிழந்தார். பிரான்ஸ் திருமறைக் கலாமன்றத்தால் வருபாந்தம் நடத்தப்பட்டுவரும் 'கலைவண்ணம்' கலை நிகழ்வின் சிறப்பு அரங்காற்றுகையாக 'தங்கத் தமிழ் வேந்தன்' என்ற நாட்டுக் கூத்து மேடையேற்றப்பட்டது. இந்த நாட்டுக் கூத்தை இயக்கி அதில் கும்பகர்ணன் பாத்திரமேற்று, நடித்திருந்த டேமியன் சூரி கூத்து நடைபெற்றுக் கொண்டிருந்தவேளை, இராமனால் எய்யப்பட்ட அம்புதைத்து வீழ்வதாக நடித்தபடியே மேடையிலேயே உயிரிழந்தார். இந்தச் சம்பவ

மானது தமிழ் கலையுலகினர்க்கு பலத்த அதிர்ச்சியை ஏற்படுத்தியுள்ளது. யாழ்ப்பாணம், குருநகரைப் பிறப்பிடமாகக் கொண்ட இவர், குருநகர் இளைஞர் கலைக்கழகத்தின் மூலம் 1960ஆம் ஆண்டுகளின் இறுதியில் கலையுலகுக்கு அறிமுகமாகியிருந்தார். அதன்பின் ஆயிரத்துக்கும் மேற்பட்ட மேடைகளில் பங்கேற்றிருந்த நிலையில், 1980ஆம் ஆண்டுகளில் தயாரிக்கப்பட்ட 'பலிக்களம்' என்ற திரைப்படத்திலும் முக்கிய பாத்திரமேற்று நடித்திருந்தார். ஐம்பது ஆண்டுகளுக்கு மேலாக கலையுலகுக்கு அருஞ்சேவையாற்றிய இவர், அரங்கிலேயே உயிரை அடியிழந்ததுள்ளமை குறிப்பிடத்தக்கது.





■ தேவநாயகம் தேவானந்த்

தெருவெளி அரங்கு என்பது கட்டணம் செலுத்தி நாடகத்தைப்பார்க்கும் பார்வையாளர்களைக் கொண்டிருக்காமல் பொதுவெளியில் பொது இடங்களில் அங்கு கூடும் பார்வையாளருக்காக நிகழ்த்தப்படும் நாடகச் செயற்பாட்டைக் குறிப்பதாகும். இது சந்தைகள், கோவில் வெளிகள், பூங்காக்கள், பொழுதுபோக்கு இருப்புக்கள், கல்லூரி அல்லது பல்கலைக்கழக வளாகம் மற்றும் தெரு மூலைகள் உட்பட எங்கும் இது ஆற்றுகை செய்யப்படலாம். அதாவது அதிக எண்ணிக்கையிலான மக்கள் இருக்கும் வெளிப்புற இடங்களில் நடக்கும் நாடக ஆற்றுகைகளை 'தெருவெளி அரங்கு' என்று குறிப்பிடமுடியும். அதாவது தெருவெளியில் நடக்கும் நாடகங்கள் என்று பொருள்படும். தெருநாடகங்கள் மக்களுக்குத் தகவல்களை வழங்குவதற்கான ஓர் ஆதாரமாக இருந்தது. தெருநாடகம் அதைப்பார்க்கும் கூட்டத்துக்கு ஒரு செய்தியைத் தெரிவிக்கப் பயன்படுகிறது. இது நடிப்பின் மிகச்சிறந்த வடிவமாகக் கருதப்படுகிறது. ஏனெனில் ஒருவரின் உடலும் குரலும் தான் அதன் வெற்றிக்கான மூலதனம்.

⊙ ⊙ ⊙ ⊙ ⊙

பெரும்பாலும் தெருநாடகக் கலைஞர்களுக்கு உத்தியம் முக்கியமானதாக இருந்ததில்லை. சில நாடக ஆற்றுகைகள் முடிவடைந்ததும் பார்வையாளர்களிடம் ஒரு தொப்பியை நீட்டி பணம் பெறும் நடைமுறையும் இருந்திருக்கிறது. தெருநாடகங்களைச் செய்வதற்குத் தளபாடங்கள், எளிமையான உடைகள் மற்றும் தட்டுமுட்டுக்கள் தேவை. ஒரு கூட்டத்தை ஈர்ப்பதற்காக நிகழ்ச்சிகள் மிகவும் புலப்படும், உரத்த மற்றும் எளிமையானதாக இருக்க வேண்டும்.

தெருநாடகம் என்பது அரங்க வடிவங்களில் மிகப் பழமையான வடிவமாகும். தெருவெளி அரங்கு பாரம்பரியமான நாடக நிகழ்விடங்களுக்கு இதுவரை இல்லாத, அல்லது அதற்கு செல்லமுடியாதவர்களை அனுமதிக்கிறது. இதனைப் பார்க்க விரும்பும் அனைவரையும் பார்வையாளர்களாக அனுமதிக்கிறது..

'தெருவில் இருக்கும் மனிதனுக்கு' நிகழ்த்துவது மிகவும் ஜனநாயகமானதாகப் பரவலாக நம்பப்படுகிறது. வீதியைத் தேர்ந்தெடுப்பதற்கான காரணம் எதுவாக இருந்தாலும், வழக்கமான நியமமான அரங்க வெளியை விட இது வித்தியாசமான சாத்தியக் கூறுகளைக் கொண்டதொரு இடமாகும். ஒரு தெருநாடகத்தின் வீச்சு ஒரு உட்புற நாடகச் செயற்றிறனுக்கு ஒப்பானது எனலாம். எந்த வகையிலும் மேடையில் நடப்பதற்குக் காட்டிலும் குறைவான வடிவமாக தெருநாடகத்தைக் கருதிவிட முடியாது. தெருவெளி நாடகங்கள் அரசியல் நோக்கம் கொண்டவை.

தமது கருத்தியலை செயற்றிறன் மிக்க எதிர்ப்போடு இணைக்க தெருநாடகங்களைப் பயன்படுத்துகின்றனர். இந்தக் கருத்தியலை அடிப்படையாகக் கொண்டு 1995ஆம் ஆண்டில் யாழ்ப்பாண குடாநாடு முழுமையிலும் இடம்பெயர்ந்து

மரங்களிலும் கொட்டகைகளிலும் வீட்டின் தாவாரங்களிலும் தெருவோரங்களிலும் வாழ்ந்த மக்களிடம் வாழ்வதற்கு நாம் போராடியே ஆகவேண்டும் என்ற கருத்தியலைக் கொண்டு செல்வதற்காக மனிதனின் ஆதிக்கலை வடிவமான தெருவெளி நாடகத்தை புதுவை அன்பன் பயன்படுத்த முற்படுகிறார். அவரது முதல் முயற்சி 'குருத்தோலை அழுவதேன்?' என்ற தெருவெளி நாடகமாகும்.

இதில் 15 வயதுக்கு உட்பட்ட சிறுவர்கள் நடிக்கிறார்கள். 1995ஆம் ஆண்டு சாவச் சேரியிலும் பின்னர் வன்னியிலுமாக 300 தடவைகள் இந்த நாடகம் மேடையேறியுள்ளது.



எழுதப்படாத
நாடக வரலாறு
25

⊙ ⊙ ⊙ ⊙ ⊙
திணிக்கப்பட்ட போரை எதிர்கொள்ளும் மனத்தையத்தைச் சிறுவர்கள் பெறவேண்டும், மக்கள் பெறவேண்டும் என்பதற்காக இந்த நாடகம் தயாரிக்கப்பட்டிருந்தது என்கிறார் அதன் ஆசிரியரும் நெறியாளருமான புதுவை அன்பன். சுவப்பெட்டியோடு



Digitized by Noolaham Foundation.
noolaham.org | aavanaham.org

அரசியல் பேசிய ஆதிக்கலையாம் தெருவெளி நாடகம்



வருகின்ற நடிகர்கள் எவ்வாறு தங்கள் மீது திணிக்கப்பட்டது என்பதை ஒரு வரலாற்று ரீதியான பார்வையாகச் சொல்கிறார்கள். அதனையே நிகழ்த்தியும் காட்டினார்கள். அரசதிகாரம் யார்கையில் இருக்கிறதோ அதன் இராணுவ பலம் மக்களை ஒடுக்கி ஆளும் என்பதாகக் கருத்தியலை நாடகம் முன்வைக்கிறது. தன்னிறைவுடன் இருந்த தேசம் அந்நிய தேசத்துக்கு அடிமையாகி சின்னாபின்னமாகியது என்பதை நாடகம் பேசியது எனலாம். "செந்தமிழ் ஈழம் எங்கள் தேசம்மா இங்கு

தேனருவி வந்து தினம் பாயுதம்மா மாதமும் மாமிமழை பொழியும் ஆறுகுளங்களும் தேங்கி வழியும் முத்துமணியென நெல்லு விளையும் நித்தமும் செல்வங்கள் துள்ளிக் குதிக்கும்"

⊙ ⊙ ⊙ ⊙ ⊙

இத்தனை அழகான தேசம் 400 ஆண்டுகாலம் அந்நியர்கள் ஆட்சியில் இருந்த அடக்குமுறை அதிகார ஆட்சியல் சிதைந்துபோனது. மக்களைத் துன்புறுத்தியது. இதனை சிங்களத்தாயையும் தமிழ்த்தாயையும் ஒரு வண்டியில் பூட்டி அவர்களை மாடுகளாகப் பயன்படுத்தி அவர்களைத் துன்புறுத்தி அந்நியர் ஆட்சி செய்தனர் என்பதை நாடகம் காட்டுகிறது. பின்னர் அந்த அதிகாரம் சிங்களப் பௌத்த

மேலாதிக்கத்தின் கைகளில் போன போது தமிழ்த் தாயை மட்டும் வண்டியில் பூட்டி சித்திரவதைப்படுத்தி ஆட்சி நடைபெறுகிறது என்பதாக நாடகம் தொடர்கிறது. இதில் அதிகாரம் ஒரு எமன் உருவமாகவும் அதன் தலையில் இராணுவத்தலைக்கவசம் அணியப்பட்டதாகவும் காட்டப்படுகிறது. "இந்தத் துன்பம் வேண்டாம் இதிலிருந்து விடுதலையாக வேண்டும்" என்பதற்காக முதலில் அகிம்சைப் போராட்டம் ஆரம்பிக்கப்பட்டு அது தோற்றுப் போக ஆயுதப் போராட்டம் ஆரம்பிக்கப்பட்டது. திணிக்கப்பட்ட போரை எதிர்கொண்டேயாக வேண்டும் என்பதாக நாடகம் தொடர்கிறது.

"அகிம்சைக் கரம் நீட்டுகிறோம் கருணை காட்டுங்கள் அச்சமின்றி நாமும் வாழிபிச்சைபோடுங்கள் உங்களைப்போல் எங்களையும் வாழவை யுங்கள்

கூடி ஒன்றாய் வாழ்ந்திடுவோம் அன்பு செய்யுங்கள்"

என்று அந்த வேண்டுகோள் அமைகிறது. இந்த வேண்டுகோள்கள் எல்லாம் நிராகரிக்கப்பட்டு தொடரும் அவலங்களுக்கான விடிவாக ஆயுதப் போராட்டம் உதயமாகிறது. அதனை எதிர்கொண்டே ஆகவேண்டும் என்பதாக நாடகம் முடிகிறது.

புதிய உதயம் ஆரம்பம் பொங்குது ஒரு பூகம்பம் அமுதவாயின் துளியில் இடி இடித்த இருளில் எழுந்ததிந்த விடியல்...

என்று போராட்டத்தின் நியாயத்தை நாடகம் சொல்லும் பாடலுடன் நாடகம் முடிகிறது. இந்த நாடகம் அரசியல் பேசும் தெருவெளி நாடக ஆற்றுகைகளுக்கான முன்னோடியாக திகழ்ந்தது. அரசியலைக் காத்திரமான நாடக வடிவத்தினூடாகப் பேசும் வழக்கத்துக்கான தொடக்கமாகவும் பார்க்கலாம்.

(தொடரும்)



'சலங்கைகள் சங்கமம்'



திலகநர்த்தனாலயம் தனது 45ஆவது அகவையைக் கொண்டாடும் முகமாக இந்த மாதம் 19ஆம் மற்றும் 20ஆம் திகதிகளில் பதுளை சைமன் பீரிஸ் மண்டபத்தில் 'சலங்கைகள் சங்கமம்' நடன விழாவை ஏற்பாடு செய்திருந்தது. முதன்மை அதிதியாக பதுளை மாவட்ட நாடாளுமன்ற உறுப்பினர் அ. அரவிந்தகுமார் கலந்து கொண்டார்.



'அவதானி' சஞ்சிகை வெளியீடு

வயாவிளான் மத்திய கல்லூரியின் விஞ்ஞானக் கழகத்தால் 'அவதானி' சஞ்சிகை அண்மையில் வெளியிடப்பட்டது. இந்த நிகழ்வில் முதன்மை விருந்தினராக வலிகாமம் கல்வி வலயத்தின் விஞ்ஞானப் பாடப் பிரதிக்கல்விப் பணிப்பாளர் திருமதி பிரதீபா காயத்திரி கஜபதியும், சிறப்பு விருந்தினராகச் சேவைக்கால ஆசிரிய ஆலோசகர் சிரீதரனும் கலந்துகொண்டனர். (ம)

சமாதான நீதிவான்

மன்னார் மாவட்டம், முசலிப் பிரதேச செயலர் பிரிவுக்குட்பட்ட மணற்குளம் கிராமத்தைப் பிறப்பிடமாகக் கொண்ட சாகுல் ஹமீது முஹம்மட் வாஜித் அகில இலங்கை சமாதான நீதிவனாக மன்னார் மேல் நீதிமன்ற நீதிபதி என்.எம்.எம். அப்துல்லாஹ் முன்னிலையில் அண்மையில் பதவியேற்றார். இவர் முசலிப் பிரதேச செயலகத்தில் சமுர்த்தி அபிவிருத்தி அலுவலராகவும் கடமையாற்றி வருகின்றார். இவர் மன்னார் மாவட்ட சமுர்த்தி அபிவிருத்தி அலுவலர்கள் தொழிற் சங்கத்தின் மாவட்டத் தலைவர் என்பது குறிப்பிடத்தக்கது. (56)


யாழ். போதனா படுகொலையின் 32 ஆவது ஆண்டு நினைவேந்தல்



யாழ்ப்பாணம், ஒக். 23

இந்திய இராணுவத்தால் சுட்டுப் படுகொலை செய்யப்பட்டவர்களின் 32 ஆவது ஆண்டு நினைவு தினம் நேற்று முன்தினம் யாழ்ப்பாணம் போதனா மருத்துவமனையில் கடைப்பிடிக்கப்பட்டது. யாழ்ப்பாணம் போதனா மருத்துவமனையின் பணிப்பாளர் த. சத்தியமூர்த்தி தலைமையில் நினைவேந்தல் நடைபெற்றது. மருத்துவமனையின் கதிரியக்கப் பிரிவுக்கு முன்பாக உள்ள உருவப்படங்களுக்கு மலர்மாலைகள் அணிவிக்கப்பட்டு, சுடர் ஏற்றி அஞ்சலி செலுத்தப்பட்டது.

யாழ்ப்பாணம் போதனா மருத்துவமனைப் பணிப்பாளர் சிறப்புரை ஆற்றினார். தொடர்ந்து அஞ்சலி உரைகள் நடைபெற்றன. நினைவேந்தலில் உயிரி



முந்தவர்களின் உறவினர்கள், மருத்துவ மனைப் பணிப்பாளர் சிறப்புரை ஆற்றினார். தொடர்ந்து அஞ்சலி உரைகள் நடைபெற்றன. நினைவேந்தலில் உயிரி



1987ஆம் ஆண்டு யாழ்ப்பாணத்தில் நடைபெற்ற இந்தியப் படையினரின் கொலையிழைப்புகள் நினைவேந்தல் நடைபெற்றன. போதனா மருத்துவமனையில் கடமையில் இருந்த பணியாளர்

கள் 21 பேரும், மருத்துவமனையில் சிகிச்சை பெற்றுக் கொண்டிருந்த 47 நோயாளர்களும் இந்தியப் படையினரால் கொல்லப்பட்டனர். (எ)



கதிர் திருச்செல்வம் எழுதிய 'உயரப் பார்' குறுங்கதை நூல் வெளியீட்டு விழாகடந்த 13ஆம் திகதி ஞாயிற்றுக்கிழமை மாலை 5 மணிக்கு திருகோணமலை இந்து கலாசார மண்டபத்தில் கவிஞர்தில்லை நாதன் பவித்திரன் தலைமையில் இடம்பெற்றது.



நீங்களும் எழுதலாம் வாசகர் வட்டத்தின் கவியரங்கும் கலந்துரையாடலும் நிகழ்வு

நீங்களும் எழுதலாம் வாசகர் வட்டத்தின் கவியரங்கும் கலந்துரையாடலும் நிகழ்வு கடந்த ஞாயிற்றுக்கிழமை திருகோணமலை மாவட்ட அபிவிருத்திச் சங்கக் கேட்போர் கூடத்தில் இடம் பெற்றது.

இந்த நிகழ்வை நீங்களும் எழுதலாம் சஞ்சிகையின் ஆசிரியர் எஸ். ஆர். தனபாலசிங்கம் தலைமை தாங்கினார். இந்த நிகழ்வில் இடம்பெற்ற மாநிலம் பயனுறவாழ்வதற்கே எனும் தலைப்பிலான கவியரங்கத்திற்கு கவிச்சுடர் சிவரமணி தலைமை தாங்க கவிஞர்களான யாமுவன், யூட்டேகம்மன், லலிதகோபன் ஆகியோரும் கவிதாயினிகளான நித்தியா நந்தீஸ்வரன், த. சரண்யா ஆகியோர் கவிபாடியதுடன் சம கால அரவியல் தொடர்பான கலந்துரையாடல் அரவியல் ஆய்வாளர் யதிந்திரா தலைமையிலும் இடம்பெற்றது.



கம்போடியா அரவியல் நந்திவர்மன் விருது பெற்ற மேழிக்குமரன் அருந்தவராஜா வவுனியா தமிழ்ச் சங்கத்தால் அண்மையில் விழாவெடுத்து மதிப்பளிக்கப்பட்டார்.

விஞ்ஞானி சிவானந்தன் யாழ். இந்துக்கு வருகை



யாழ்ப்பாணம், ஒக்ட. 23
யாழ்ப்பாணம் இந்துக் கல்லூரியின் பழைய மாணவனும், உலகப் புகழ் பெற்ற விஞ்ஞானியுமான பேராசிரியர் சிவா. சிவானந்தன் நேற்று முன்தினம் யாழ்ப்பாணம் இந்துக் கல்லூரிக்குச் சென்றார். அவரைக் கல்லூரியின் அதிபர் ர.செந்தில்

மாறன் வரவேற்றார். சிவா. சிவானந்தன் பாடாலை மாணவர்களைச் சந்தித்துக் கலந்துரையாடினார். அவர்களுடன் தனது அனுபவங்களைப் பகிர்ந்து கொண்டார். விஞ்ஞானி சிவா. சிவானந்தனுக்கு பாடசாலை சார்பாகவும், மாணவர்களின் சார்பாகவும் நினைவுப் பரிசில் வழங்கப்பட்டது. தற்போது அமெரிக்காவில் வசிக்கும் பேராசிரியர் சிவா. சிவானந்தன் புகழ் பெற்ற விஞ்ஞானியாவார். அமெரிக்க வெள்ளைமாளிகையால் வழங்கப்படும் உயர் விருதான சம்பியன் ஒவ் சேன்ட் என்ற விருது இவருக்கு வழங்கப்பட்டுள்ளது.

சிக்காக்கோ இலினோய் பல்கலைக் கழகத்தின் இயற்பியல் துறைப் பேராசிரியராகக் கடமையாற்றும் இவர், இயற்பியலில் பல கண்டுபிடிப்புக்களை வெளியிட்டுள்ள துடன், பல ஆய்வுகளிலும் ஈடுபட்டுள்ளார்.

(எ)




கனடாவின் தலைமை அமைச்சராக மீண்டும் ஜஸ்டின் ட்ரூட்டோ வாகை!

ஒட்டோவா, ஒக்.23

கனடாவின் தலைமை அமைச்சராக இரண்டாவது தடவையாகவும் தெரிவானார் ஜஸ்டின் ட்ரூட்டோ. கடந்த திங்கட்கிழமை கனடாவில் நடந்து முடிந்த 43ஆவது பொதுத் தேர்தலில் வெற்றிபெற்றதைத் தொடர்ந்து அவர் மீண்டும் கனடாவின் தலைமை அமைச்சரானார்.

இது குறித்து மேலும் தெரியவருவ தாவது:

கனடாவின் புதிய தலைமை அமைச்சரைத் தெரிவு செய்வதற்காக நடந்த தேர்தல் முடிவுகளின்படி கனடாவின் தற்போதைய தலைமை அமைச்சர் ஜஸ்டின் ட்ரூட்டோ தலைமையிலான லிபரல் கட்சி 156 இடங்களிலும் அதை எதிர்த்துப் போட்டியிட்ட கன்சர்வேடிவ் கட்சி 121 இடங்களிலும் வெற்றி பெற்றன. சில இடங்களைச் சுயேச்சைகள் மற்றும் பிற கட்சிகள் கைப்பற்றின.



இந்த நிலையில் இந்தத் தேர்தலில் லிபரல் கட்சி வெற்றி பெற்றதாக அறிவிக்கப்பட்டது. தேர்தலில் வெற்றி பெற்றாலும் லிபரல் கட்சிக்குப் பெரும்பான்மை கிடைக்கவில்லை, எனவே சுயேச்சைகள்

மற்றும் சிறு கட்சிகளுடன் இணைந்து லிபரல் கட்சி ஆட்சி அமைக்க உள்ளதாகத் தெரிவிக்கப்படுகிறது. இதனால் மீண்டும் கனடாவின் தலைமை அமைச்சராகப் பதவி ஏற்கவிருக்கிறார் ஜஸ்டின் ட்ரூட்டோ. இந்த நிலையில் தன்னை வெற்றி பெறச் செய்த மக்களுக்கு நன்றி தெரிவித்தார் அவர்.

சிலியில் ஓயாத போராட்டம் தொழிற்சாலைக்கு தீ வைப்பு



சண்டியாகோ, ஒக்.23
மத்திய அமெரிக்க நாடான சிலியில், அதிவேகத்தொடர்ந்துச் சேவைக்கான கட்டணத்தை அரசு உயர்த்தியது. இதைக் கண்டித்து, அந்த நாட்டு மக்கள் போராட்டத்தில் குதித்தனர். சிலியின் தலைநகர் சண்டியாகோ மற்றும் அன்டோபகாஸ்டா, வால்பராசோ, வால்டிவியா, சில்லான், டால்கா, டெமுகோ மற்ற

றும் பூண்டா அரினாஸ் ஆகிய நகரங்களில் போராட்டக்காரர்கள் போராட்டங்களில் ஈடுபட்டனர். போராட்டக்காரர்களுக்கும் பொலிஸாருக்கும் இடையே ஏற்பட்ட மோதல்களால் அசாதாரண சூழ்நிலை உருவானதைத் தொடர்ந்து, மேற்கூறிய நகரங்களில் அவசரநிலை அறிவிப்புச் செய்யப்பட்டது. கட்டண உயர்வை நீக்குவதாக அந்த நாட்டு

அதிபர் செபாஸ்டியன் பினெரா அறிவித்தார். ஆனாலும் போராட்டக்காரர்கள் போராட்டத்தை கைவிடாமல் தொடர்ந்து வருகின்றனர். இந்த நிலையில் அங்குள்ள அரசு தொழிற்சாலை ஒன்றுக்குத் தீ வைக்கப்பட்டுள்ளது. இதில் சிக்கி 5 பேர் சாவடைந்தனர். பொலிஸார் நடத்திய துப்பாக்கிச் சூறல் ஒருவா சாவடைந்தார்.

7 பேர் விடுதலை விவகாரத்தில்

ஆளுநரை வற்புறுத்த முடியாது

இந்தியாவின் முன்னாள் தலைமை அமைச்சர் ராஜீவ் காந்தி கொலை வழக்கில் தண்டனை அனுபவித்து வருகின்ற 7 பேரையும் விடுவிக்க வேண்டும் என்று ஆளுநரை அரசு வற்புறுத்த முடியாது என்று அமைச்சர் ஜெயக்குமார் தெரிவித்தார். சென்னையில் செய்தியாளர்களிடம் பேசியபோது அவர் இவ்வாறு தெரிவித்தார். அங்கு அவர் மேலும் தெரிவித்தாவது: ராஜீவ் கொலை வழக்கில் சிறையில் இருக்கும் 7 தமிழர்களையும் விடுவிக்க வேண்டும் என்பது தான் அரசின் நிலைப்பாடு. ஆனால் ஆளுநர் தான் இதுகுறித்து முடிவெடுக்க வேண்டும். இது தொடர்பாக ஆளுநர் இன்னும் அதிகாரபூர்வமாக முடிவு எதையும் அறிவிக்கவில்லை. 7 பேரையும் விடுவிக்க வேண்டும் என்று அவரை அரசு வற்புறுத்த முடியாது - என்றார்.

இன்றைய நாள்



மேடம்: செயல்கள் தாமதம் ஆவதால் மனம் வருந்த நேரிடலாம். கூடுதல் உழைப்பு, தொழில், வியாபாரம் வளர்ச்சி பெற உதவும். உறவினர் வகையில் பண செலவு அதிகரிக்கும். வாகனத்தில் மிதவேகம் பின்பற்றவும்.



இடம்: விலகிய உறவினர் அன்பு பாராட்டுவர். தொழில், வியாபாரத்தில் வளர்ச்சியும், கூடுதல் கவரவழும் கிடைக்கும். பண பரிவர்த்தனையில் நல்ல முன்னேற்றம் ஏற்படும். எதிர் பார்த்த சப செய்தி வந்து சேரும்.



மிதுனம்: உங்களின் நல்ல செயல்களை சிலர் பரிசாசம் செய்வர். தொழில், வியாபாரத்தில் நிலுவை பணி நிறைவேற்றுவது நல்லது. சீரான அளவில் பணவரவு பெறுவீர்கள்.



கடகம்: சமூக பொறுப்புணர்வுடன் செயல்படுவீர்கள். தொழில், வியாபாரத்தில் அபிவிருத்தி பணி நிறைவேறும். பண கடனில் ஒரு பகுதியை செலுத்துவீர்கள். மாணவர்கள் நன்றாக படித்து சிறந்த தர தேர்ச்சி பெறுவர்.



சிம்மம்: உங்கள் சிரமங்களை பிறரிடம் சொல்ல கூடாது. தொழில், வியாபாரத்தில் குறுக்கீடுகளை உடனடியாக சரி செய்ய வேண்டும். கொஞ்சம் பணக்கடன் பெறுவீர்கள்.



கன்னி: உங்களின் பேச்சில் வசீகரம் நிறைந்திருக்கும். தொழில், வியாபாரம் செழித்து வளர தேவையான மாற்றம் செய்வீர்கள். எதிர் பார்த்த அளவில் பண வரவு பெறுவீர்கள். குடும்பத்தின் முக்கிய தேவையை நிறைவேற்றுவீர்கள்.



துலாம்: உங்களின் வெகுநாள் லட்சிய கனவு இனிதாக நிறைவேறும். சமூகத்தில் நன்மதிப்பு பெறுவீர்கள். தொழில், வியாபாரத்தில் வளர்ச்சி திருப்திகரமாகும். உபரி பணவரவு கிடைக்கும்.



விருச்சிகம்: உங்கள் செயல்களில் கூடுதல் கவனம் வேண்டும். தொழில், வியாபாரத்தில் இருக்கிற அனுகூல பலன்களை பாதுகாப்பது அவசியம். பணவரவை விட செலவு அதிகரிக்கும்.



தனுசு: உங்களை சிலர் குறை சொல்லி பேசுவர். தொழிலில் சராசரி உற்பத்தி, விற்பனை இருக்கும். பணவரவை சிக்கன செலவுகளுக்கு பயன்படுத்துவீர்கள்.



மகரம்: உங்கள் செயல்களில் நேர்மை மிகுந்திருக்கும். தொழில், வியாபாரம் செழித்து வளரும். இயன்ற அளவில் அறப்பணி செய்து மனதில் பெருமிதம் கொள்வீர்கள்.



கும்பம்: உங்கள் செயல்களில் உற்சாகம் ஏற்படும். அரசியல்வாதிகள் பதவி பெற அனுகூலம் உண்டு. புத்திரர் விரும்பிய பொருள் வாங்கி தருவீர்கள்.



மீனம்: மனதில் தைரியத்துடன் செயல்படுவது நல்லது. தொழில், வியாபாரத்தில் கூடுதல் பணிச்சுமை ஏற்படலாம். எதிர் பார்த்த பணவரவு கிடைப்பதில் தாமதம் உண்டு.



வலைப்பந்தாட்ட
வீராங்களை

மெலோனி விஜேசிங்க
புற்றுநோயால் சாவு

இரத்தப் புற்று நோயால் தீவிரமாக பாதிக்கப்பட்டிருந்த இலங்கையின் இளம் வலைப்பந்தாட்ட வீராங்களை மெலோனி விஜேசிங்க தனது 17 ஆவது வயதில் கடந்த ஞாயிற்றுக்கிழமை சாவடைந்தார். கடந்த ஆகஸ்ட் மாதம் அகில இலங்கை வலைப்பந்து சம்பியன்ஷிப் போட்டியின் போது சுகவீனமுற்ற மெலோனி விஜேசிங்கவுக்கு, மருத்துவ சோதனையில் நோய் தீவிரமடைந்திருப்பது உறுதி செய்யப்பட்டது.

சில நாட்களுக்கு முன் அவரது நோய் தீவிரமடைந்து மஹரகம் புற்றுநோய் வைத்தியசாலையின் தீவிர சிகிச்சைப் பிரிவில் சிகிச்சை பெற்று வந்த நிலையிலேயே அவர் உயிரிழந்துள்ளார்.

மெலோனி 2017 ஆம் ஆண்டு 8ஆவது இளையோர் வலைப்பந்து உலகக் கிண்ணத் தொடரில் இலங்கை அணியில் இடம் பெற்றிருந்தார். இவர் சிறந்த கோல் ஷூட்டராக விளங்கினார்.



நேதாஜி வி.க. மகுடம் சூடியது

யாழ்ப்பாணம், ஒக். 23
வல்வை தீருவில் வினையாட்டுக் கழகம் வல்வைக்குட்பட்ட கழகங்களுக்கிடையில் நடத்திய அணிக்கு 9 வீரர்கள் பங்குபற்றும் கால்பந்தாட்டச் சுற்றுத் தொடரில் நேதாஜி வினையாட்டுக் கழக அணி கிண்ணம் வென்றது. தீருவில் வினையாட்டுக் கழக மைதானத்தில் இடம்பெற்ற இறுதியாட்டத்தில் நேதாஜி வினையாட்டுக் கழக அணியை எதிர்த்து சைனிங்ஸ் வினையாட்டுக் கழக அணி மோதியது. இதில் நேதாஜி வினையாட்டுக் கழக அணி 2:1 என்ற கோல் கணக்கில்

வெற்றி பெற்று சம்பியனாகியது. போட்டியின் ஆட்டநாயகனாக நேதாஜி வினையாட்டுக் கழக அணி வீரர் ஞா.ரசிகரன் தெரிவு செய்யப்பட்டார். தொடராட்ட நாயகனாக சைனிங்ஸ் வினையாட்டுக் கழகத்தைச் சேர்ந்த பிரசாந் தெரிவு செய்யப்பட்டார். சிறந்த பின்கள வீரராக நேதாஜி வினையாட்டுக் கழக அணி வீரர் சி. தர்சன் தெரிவு செய்யப்பட்டார். சிறந்த கோல்காப்பாளராக நேதாஜி வினையாட்டுக் கழக கோல்காப்பாளர் ஜெ.பிரகதீஸ்வரன் தெரிவு செய்யப்பட்டார்.

'வவுனியாவின் போர்' வாகனப் பவனி

வவுனியா, ஒக். 23
'வவுனியாவின் போர்' என வர்ணிக்கப்படும் கோவில்குளம் இந்துக்கல்லூரிக்கும், புதுக்குளம் மகா வித்தியாலயத்துக்கும் இடையிலான கடினப்பந்து துடுப்பாட்டபோட்டி நாளை வவுனியா நகரசபை மைதானத்தில் ஆரம்பமாகவுள்ளது. இந்தக் கடினப் பந்து தொடருக்கான வெற்றிக் கிண்ணங்கள் வாகன பவனியாக கோவில்குளம் இந்துக் கல்லூரியிலிருந்து

புதுக்குளம் மகாவித்தியாலயத்துக்கு நேற்று எடுத்துச் செல்லப்பட்டது. கோவில்குளம் இந்துக் கல்லூரியின் அதிபர் த.பூலோகசிங்கம் தலைமையில், பாடசாலையின் உடற்கல்வி ஆசிரியர் பே.சுந்தராங்கனின் ஒருங்கமைப்பில் இந்த நிகழ்வு நடைபெற்றது. இந்த நிகழ்வில் சிறப்பு அதிதிகளாக முன்னாள் மாகாணசபை உறுப்பினர் ஜி.ரி.லிங்கநாதன், வவுனியா நகரசபையின் உறுப்பி

னர் க.சந்திரகுலசிங்கம் ஆகியோர் கலந்துகொண்டு வெற்றிக் கிண்ணத்தின் வாகன பவனியை ஆரம்பித்து வைத்தனர். கோவில்குளம் இந்துக் கல்லூரியில் இருந்து பான்ட் வாத்தியங்கள் முழங்க கல்லூரியின் துடுப்பாட்ட அணியால் வாகன பவனி ஆரம்பிக்கப்பட்டு குருமன்காட்டு சந்தியை அடைந்து அங்கிருந்து புதுக்குளம் மகாவித்தியாலயத்துக்கு எடுத்துச் செல்லப்பட்டது. (110)



இன்றைய
ஆட்டங்கள்

யாழ்ப்பாணம், ஒக். 23
யாழ்ப்பாணம் மத்திய கல்லூரி மாணவ முதல்வர் சபை நடத்தும் பொன் விபுலானந்தன் ஞாபகார்த்த வெற்றிக் கிண்ணத்துக்கான அழைக்கப்பட்ட 20 வயதுப் பிரிவு பாடசாலை கூடைப்பந்தாட்ட ஆண், பெண் இருபாலருக்கு மாண கூடைப் பந்தாட்டத் தொடரின் ஆட்டங்கள் யாழ்ப்பாணம் மத்திய கல்லூரி கூடைப்பந்தாட்ட திடலில் இடம்பெற்று வருகின்றது. இதில் இன்று புதன்கிழமை காலை 6.30 மணிக்கு இடம்பெறும் பெண்களுக்கான ஆட்டத்தில் உடுவில் மகளிர் கல்லூரி அணியை எதிர்த்து யாழ்ப்பாணம் இந்துமகளிர் கல்லூரி அணி மோதவுள்ளது. பிற்பகல் 2.30 மணிக்கு இடம்பெறும் ஆண்களுக்கான ஆட்டத்தில் சாவகச்சேரி டிறிபேக் கல்லூரி அணியை எதிர்த்து யாழ்ப்பாணம் மத்திய கல்லூரி அணி மோதவுள்ளது. மாலை 4 மணிக்கு இடம்பெறும் ஆட்டத்தில் கொக்குவில் இந்துக் கல்லூரி அணியை எதிர்த்து சென்.ஜோன்ஸ் கல்லூரி அணி மோதவுள்ளது. (23)

யாழ்ப்பாணம், ஒக். 23
யாழ்ப்பாணம் கால்பந்தாட்ட லீக்கின் அனுமதியோடு கோண்டாவில் வடக்கு மத்திய சனசமூக நிலையத்தின் வைரவிழாவை முன்னிட்டு கோண்டாவில் வடக்கு மத்திய வினையாட்டுக் கழகம் நடத்தும் அணிக்கு 7 வீரர்கள் பங்கு பற்றும் கால்பந்தாட்டத் தொடரின் ஆட்டங்கள் உரும்பிராய் திருக்குமரன் வினையாட்டுக் கழக மைதானத்தில் இடம் பெற்று வருகின்றது. இதில் இன்று புதன்கிழமை மாலை 4 மணிக்கு இடம் பெறும் ஆட்டத்தில் அரியாலை ஐக்கியம் வினையாட்டுக் கழக அணியை எதிர்த்து புத்தூர் எவ்ரெஸ்ட் வினையாட்டுக்கழக அணி மோதவுள்ளது. மாலை 5 மணிக்கு இடம்பெறும் ஆட்டத்தில் சென். மைக்கல் வினையாட்டுக்கழக அணியை எதிர்த்து கலை ஒளி வினையாட்டுக் கழக அணி மோதவுள்ளது. (23)

பருத்தித்துறை லீக்கின் அனுமதியோடு கொற்றாவத்தை சிவானந்தா வினையாட்டுக் கழகம் நடத்தும் கால்பந்தாட்டத் தொடரின் சுப்பர் 8 சுற்றின் ஆட்டங்கள் கொற்றாவத்தை சிவானந்தா வினையாட்டுக் கழக மைதானத்தில் இடம் பெற்று வருகின்றது. இதில் இன்று புதன்கிழமை மாலை 4 மணிக்கு இடம் பெறும் ஆட்டத்தில் வதிரி டைமன்ஸ் வினையாட்டுக் கழக அணியை எதிர்த்து உடுப்பிட்டி நவஜீவன்ஸ் வினையாட்டுக் கழக அணி மோதவுள்ளது. (23)



ரோகித்துக்கு இரு விருதுகள்

இரண்டு சதங்கள் மற்றும் இரட்டை சதங்களுடன் 529 ஓட்டங்கள் குவித்த ரோகித் சர்மா ஆட்ட நாயகன் மற்றும் தொடர் நாயகன் விருதைப் பெற்றார். தென்னாபிரிக்காவுக்கு எதிரான டெஸ்ட் தொடரில் ரோகித் சர்மாவின் ஆட்டம் மிகவும் அபாரமாக இருந்தது. அவர் 3 டெஸ்டில் 4 இன்னிங்ஸில் விளையாடி 529 ஓட்டங்களைப் பெற்றார். முதல் டெஸ்ட் போட்டியின் இரண்டு இன்னிங்ஸிலும் சதம் அடித்தார். இறுதி டெஸ்ட் போட்டியில் இரட்டை சதம் அடித்தார். இரண்டு டெஸ்டிலும் ஆட்ட நாயகன் விருதையும் பெற்றார். அத்தோடு தொடராட்ட நாயகன் விருதையும் தட்டிச் சென்றார்.



வேகநடை போட்டியில் கௌசிகாவுக்கு தங்கம்

யாழ்ப்பாணம், ஒக். 23
கொழும்பில் இடம் பெற்ற 23ஆவது இளையோருக்கான விளையாட்டு விழாவில் 18 வயதுப் பிரிவு பெண்களுக்கான 5 ஆயிரம் மீற்றர் வேகநடைப் போட்டியில் மீசாலை வீரசிங்கம் மத்திய கல்லூரி மாணவி ஆர். கௌசிகா தங்கப் பதக்கத்தைச் சவிகரித்தார். (23)



மோசமான தோல்வியைத் தழுவிய தென்னாபிரிக்கா



தென்னாபிரிக்கா அணியை 3:0 என்ற கணக்கில் வீழ்த்தி, இன்னிங்ஸ் வெற்றியுடன் தொடரையும் கைப்பற்றியது இந்திய அணி. தென்னாபிரிக்கா அணி இந்தியாவுக்குச் சுற்றுப் பயணம் மேற்கொண்டு 3 போட்டிகள் கொண்ட டெஸ்ட் தொடரில் விளையாடி வருகின்றது. முதல் இன்னிங்ஸில் இந்திய அணி 9 இலக்குகளை இழந்து 497 ஓட்டங்களைக் குவித்தது. தென்னாபிரிக்கா அணி தனது முதல் இன்னிங்ஸில் 162 ஓட்டங்களுக்குள் சகல இலக்குகளையும் இழந்தது. இதனால் பொலோ-ஒன் முறை வழங்கப்பட்டது. தென்னாபிரிக்கா அணி தனது இரண்டாவது இன்னிங்ஸுக்காகக் களமிறங்கியது. அணி 50 ஓட்டங்களை எட்டுவதற்குள்ளேயே 5 இலக்குகளை இழந்தது. இந்திய பந்து வீச்சாளர்களின் பந்து வீச்சுக்கு முகம்

கொடுக்க முடியாமல் தென்னாபிரிக்கா அணி வீரர்கள் பரிதாப நிலைக்குத் தள்ளப்பட்டனர். நேற்றுமுன்தின நாள் முடிவில் தென்னாபிரிக்கா அணி 8 இலக்குகளை இழந்து 132 ஓட்டங்களைப் பெற்றது. பேர்னி 30 ஓட்டங்களுடனும், நோர்ரேஜ் 5 ஓட்டங்களுடனும் நேற்றைய நாளுக்காகக் களமிறங்கினர். களமிறங்கி ஓர் ஓட்டம் பெற்ற நிலையில் இரு இலக்குகள் இழக்கப்பட தென்னாபிரிக்கா அணி 133 ஓட்டங்களுக்குள் சகல இலக்குகளையும் இழந்தது. ஏற்கனவே

இரண்டு தொடர்களையும் இந்திய அணிகைப்பற்றியுள்ள நிலையில் இறுதித் தொடரையும் கைப்பற்றி தென்னாபிரிக்காவை வெள்ளையடித்தது இந்திய அணி.



கொலின்ஸ் வி.க. அரையிறுதிக்குள்

யாழ்ப்பாணம், ஒக். 23
விளையாட்டுக் கழகப் பருத்தித்துறை லீக்கின் அணியை எதிர்த்து கரணவாய் கொலின்ஸ் விளையாட்டுக் கழக அணி மோதியது. ஆட்டநேர முடிவில் 2:0 என்ற கோல் கணக்கில் கரணவாய் கொலின்ஸ் விளையாட்டுக் கழக அணி வெற்றி பெற்றது. கொலின்ஸ் அணி சார் பாக பிரதீப், மணி ஆகியோர் தலா ஒவ்வொரு கோலைப் பதிவு செய்தனர். ஆட்ட நாயகனாக சுபாஸ் தொவ்செய்யப்பலா. (23)

பாண்டியன்குளம் மகா வித்திக்கு இரண்டு தங்கப் பதக்கங்கள்

முல்லைத்தீவு, ஒக். 23
தேசிய மட்ட பாடசாலைகளுக்கு இடையிலான பளுதூக்கல் போட்டியில் முல்லைத்தீவு பாண்டியன்குளம் மகா வித்தியாலய மாணவிகள் தங்கப் பதக்கங்களைச் சவிகரித்துள்ளனர். பொலநறுவை ரோயல் கல்லூரி உள்ள விளையாட்டரங்கில் இடம்பெற்ற 17 வயதுக்குட்பட்ட பெண்களுக்கான பளுதூக்கல் போட்டியில் ரி. தர்சிகா 49 கிலோ எடைப் பிரிவில் சினெச் முறையில் 43 கிலோ பளுவையும் கிளின் அன் ஜக் முறையில் 54 கிலோ பளுவையும் ஒட்டு மொத்தமாக 97 கிலோ பளுவைத் தூக்கி தங்கப் பதக்கத்தையும், 17 வயதுக்குட்

பட்ட பெண்களுக்கான பளு தூக்கல் போட்டியில் ஈ. ஜீவிதா பெண் 71 கிலோ எடைப் பிரிவில் சினெச் முறையில் 40 கிலோ எடைப் பளுவையும் கிளின் அன் ஜக் முறையில் 50 கிலோ பளுவையும் ஒட்டுமொத்தமாக 90 கிலோ பளுவைத் தூக்கி தங்கப் பதக்கத்தையும் சவிகரித்துள்ளனர். அத்தோடு அகில இலங்கை பாடசாலைகளுக்கு இடையிலான தேசிய மட்ட போட்டியில் பாண்டியன்குளம் மகா வித்தியாலய 17 வயதுப் பிரிவு அணி ஒட்டு மொத்த புள்ளிகளின் அடிப்படையில் 3ஆம் இடத்தை பெற்றது. (23-110)





ஐரோப்பிய பகிரங்க ரென்னிஸ் தொடர்;

சம்பியனானார் ஆண்டி முர்ரே

ஐரோப்பிய பகிரங்க ரென்னிஸ் தொடரின் ஆண்டி முர்ரேயர் பிரிவில் இங்கிலாந்து வீரர் ஆண்டி முர்ரே சம்பியனானார். பெல்ஜியத்தில் நடைபெற்ற ஐரோப்பிய பகிரங்க ரென்னிஸ் தொடரின் இறுதிப் போட்டியில் முர்ரே சுவிஸ் வீரர் ஸ்டானிஸ்லாஸ் வாஹ்ரிங் காவை எதிர்கொண்டார். முதல் செற்றில் அதிரடியாக விளையாடிய வாஹ்ரிங்கா 6:3 என்ற கணக்கில் வென்று முன்னிலை பெற்றார். அடுத்த 2 செற்களிலும் கடுமையாகப் போராடிய முர்ரே 6:4, 6:4 என்ற கணக்கில் கைப்பற்றி கிண்ணத்தை வென்றார். இடம்பூமூட்டுகாயத்துக்கு கடந்த ஜனவரியில் அறுவை சிகிச்சை செய்து கொண்ட முர்ரே, நீண்ட நாள் ஓய்வுக்குப் பின்னர் மீண்டும் விளையாட ஆரம்பித்துள்ளமை குறிப்பிடத்தக்கது.

ஐரோப்பிய பகிரங்க ரென்னிஸ் தொடரின் ஆண்டி முர்ரேயர் பிரிவில் இங்கிலாந்து வீரர் ஆண்டி முர்ரே சம்பியனானார். பெல்ஜியத்தில் நடைபெற்ற ஐரோப்பிய பகிரங்க ரென்னிஸ் தொடரின் இறுதிப் போட்டியில் முர்ரே சுவிஸ் வீரர் ஸ்டானிஸ்லாஸ் வாஹ்ரிங் காவை எதிர்கொண்டார். முதல் செற்றில் அதிரடியாக விளையாடிய வாஹ்ரிங்கா 6:3 என்ற கணக்கில் வென்று முன்னிலை பெற்றார். அடுத்த 2 செற்களிலும் கடுமையாகப் போராடிய முர்ரே 6:4, 6:4 என்ற கணக்கில் கைப்பற்றி கிண்ணத்தை வென்றார். இடம்பூமூட்டுகாயத்துக்கு கடந்த ஜனவரியில் அறுவை சிகிச்சை செய்து கொண்ட முர்ரே, நீண்ட நாள் ஓய்வுக்குப் பின்னர் மீண்டும் விளையாட ஆரம்பித்துள்ளமை குறிப்பிடத்தக்கது.

வங்கதேஷ வீரர்களின் போராட்டம் கிரிக்கெட்டை சீர்குலைக்கும் சதி

அந்த நாட்டு கிரிக்கெட் சபை குற்றச்சாட்டு

கிரிக்கெட் வீரர்களின் போராட்டத்தில் ஒன்றுமில்லை. அவர்கள் மிரட்டு கிரிக்கெட் சபை குற்றம் சாட்டியுள்ளது. பங்களாதேஷ் கிரிக்கெட் அணி வீரர்கள் பல்வேறு கோரிக்கைகளை வலியுறுத்தி அந்த நாட்டு கிரிக்கெட் சபைக்கு எதிராக போராட்டம் நடத்தி வருகின்றனர். எங்களது கோரிக்கைகளை நிறைவேற்றும் வரை அணிக் குத் திரும்பமாட்டோம் என பங்களாதேஷ் அணித் தலைவர் ஷகீப் அல் ஹசன் உள்பட மூத்த வீரர்கள் தெரிவித்தனர். இந்தியா - பங்களாதேஷ் அணிக

ளுக்கு இடையிலான 11-20 தொடர் நவம்பர் மாதம் ஆரம்பமாகின்றது. வீரர்கள் போராட்டத்தால் இந்தத் தொடர் பாதிக்கும் நிலை ஏற்பட்டுள்ளது. இந்த நிலையில் போராட்டத்தில் ஒன்றுமில்லை, நாட்டின் கிரிக்கெட் நற்பெயருக்கு களங்கம் விளைவிப்பதற்கான சதி என பங்களாதேஷ் கிரிக்கெட் சபைத் தலைவர் தெரிவித்தார். இது குறித்து அவர் மேலும் தெரிவிக்கையில்: இந்தியத் தொடர் நெருங்கும் நிலையில் வீரர்களின் எதிர்பாராத இந்தப் போராட்டம், நாட்டின் கிரிக்கெட்டுக்கு



எதிரான சதியாகப் பார்க்கப்படுகின்றது. இந்தச் சதிக்கு பின்னால் இருப்பவர்களை கண்டுபிடிப்போம்- என்றார்.



செவில்லா அணி திரில் வெற்றி

ஐரோப்பிய கழகங்களுக்கிடையில் இடம்பெற்று வரும் லாலிகா தொடரில் நேற்று முன்தினம் இடம்பெற்ற போட்டியொன்றில் செவில்லா அணி 1:0 என்ற கணக்கில் வெற்றி பெற்றது. லவன்டே - செவில்லா அணிகள் மோதிய முதல் பாதி ஆட்டத்தில் இரு அணி வீரர்களும் பரஸ்பரம் சிறப்பாக ஆடிய போதிலும் முதல் பாதி ஆட்டத்தில் அவர்கள் இருவராலும் எந்தவித கோல்களையும் பெற முடியவில்லை. இரண்டாம் பாதி ஆட்டம் ஆரம்பித்ததும் இரு அணிகளும் முட்டி மோதிக் கொண்ட எப்படியாவது ஒரு கோலையாவது போட்டு விட வேண்டும் என ஆக்ரோசமாக ஆட்ட ஆரம்பித்தனர். ஆட்டத்தின் 86ஆவது நிமிடத்தில் செவில்லா அணி வீரர் டீஜன் ஒரு கோலைப்போட்டு ஆட்ட நேர முடிவில் செவில்லா



அணி 1:0 என்ற கணக்கில் வெற்றி பெற்றது. செவில்லா அணி லவன்டேயின் கோல் கம்பங்களை நோக்கி 19 தடவைகள் பந்தை நகர்த்தியிருந்தார்கள். 9 கோர்னர் முறையும் அவர்களுக்கு கோல் அடிப்பதற்கான வாய்ப்பாக காணப்பட்டது. இருந்தும் அவர்களால் ஓர் கோலையே அடிக்க முடிந்தது.

ராஃ திகதி: 22.10.2019 வெற்றி வாரம்: 2655 வர்ணம்: சிகப்பு

கனிவி வெற்றி இலக்கங்கள்: 01 37 43 62 புதன் கிழமை வெற்றிப் பொதி: ரூ. 2,858,486/=

23.10.2019ம் திகதி புதன் கிழமை பச்சை நிற டிக்கட்டுக்களாகும் வெற்றி பெற்ற சீட்டுக்கள் 6 மாதங்களுக்கு செல்லுபடியாகும்

QSR: 011 482424 Web: www.dlb.lk
SMS: DLB<space>LOT<space>LW என கூடுதல் செய்து 1919 இல் அனுப்பவும். அல்லது ஓசி அனுப்பவும் 1919

ஜயோதா 2-தர்பியாகப்புள்ள முடிசூடிகள் சீட்டிழுப்பு வாரம் சீட்டிழுப்பு திகதி: 1614 22.10.2019

வெற்றி இலக்கங்கள்: 07 17 34 60 U அடுத்த விழாக்கிழமைகளை ஜகப்பாட்டு: ரூ. 39,609,276/=

QSR: 011 4822022 / 011 4822022 Web: www.dlb.lk
SMS: DLB<space>LOT<space>JY என கூடுதல் செய்து 1919 இல் அனுப்பவும். அல்லது ஓசி அனுப்பவும் 1919
வெடிகளின் மூலம் வெற்றி பெறும் சீட்டுக்கள் 6 மாதங்களுக்கு செல்லுபடியாகும்

அடு கோடிபதி சீட்டிழுப்பு இல: 769 இன்றைய ஜகப்பாட்டு பரிசு: ரூ. 56,910,235/-
வர்ணம்: இளநீலம்
சீட்டிழுப்பு திகதி: 2019.10.22

வெற்றி இலக்கங்கள்: 01 07 16 46 T விடே வெற்றி திகதி: 1338

QSR: 011 4822022 / 011 4822022 Web: www.dlb.lk
SMS: DLB<space>LOT<space>AD என கூடுதல் செய்து 1919 இல் அனுப்பவும். அல்லது ஓசி அனுப்பவும் 1919
வெடிகளின் மூலம் வெற்றி பெறும் சீட்டுக்கள் 6 மாதங்களுக்கு செல்லுபடியாகும்

SUPER BALL சீட்டிழுப்பு வாரம்: 1062 சீட்டிழுப்பு திகதி: 2019.10.21 திகதிக்கிழமை

அடுத்த கப்பர் ஜகப்பாட்டு: ரூ. 80,011,968/-

QSR: 0112 333 546/47 Web: www.dlb.lk
SMS: DLB<space>LOT<space>SB என கூடுதல் செய்து 1919 இல் அனுப்பவும். அல்லது ஓசி அனுப்பவும் 1919
வெடிகளின் மூலம் வெற்றி பெறும் சீட்டுக்கள் 6 மாதங்களுக்கு செல்லுபடியாகும்